

മി. സ്റ്റീക്കർ : ഓർഡർ.....ഓർഡർ...

\*1-ാം നമ്പർ ചോദ്യവുമായി \*3, \*4, \*26 എന്നീ നമ്പർ ചോദ്യങ്ങൾ ക്ലബ്ബ് ചെയ്യുന്നതിനായി ബഹുമാനപ്പെട്ട അംഗങ്ങളായ സർവ്വശ്രീ രാജു എബ്രഹാം, റോജി എം. ജോൺ, ജെയിംസ് മാത്യു എന്നിവർ നോട്ടീസ് നൽകിയിട്ടുണ്ട്. ക്ലബ്ബിംഗ് അനുവദിക്കുകയാണ്. നാല് ചോദ്യങ്ങൾക്കും ബഹുമാനപ്പെട്ട മുഖ്യമന്ത്രിക്ക് ഒരുമിച്ച് മറുപടി പറയാവുന്നതാണ്.

(ശബരിമലയിലേർപ്പെടുത്തിയിരിക്കുന്ന നിരോധനാജ്ഞ

പിൻവലിക്കണമെന്ന് ആവശ്യപ്പെട്ട് പ്രതിപക്ഷാംഗങ്ങൾ പ്ലക്കാർഡുകളും ബാനറും ഉയർത്തിപ്പിടിച്ച് അവരവരുടെ സീറ്റിൽ എഴുന്നേറ്റുനിന്ന് മുദ്യാവാക്യം വിളിച്ചുകൊണ്ടിരുന്നു.)

**പ്രളയദുരന്തത്തിനിരയായവരുടെ പുനരധിവാസം**

- 1 (\*1) ശ്രീ. സജി ചെറിയാൻ :
- ശ്രീ. ജോർജ് എം. തോമസ്:
- ശ്രീ. വി. ജോയി:
- ശ്രീ. എം. നൗഷാദ്: താഴെ കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ:

(എ) സംസ്ഥാനം നേരിട്ട ഭീകരമായ പ്രളയദുരന്തത്തിനിരയായവരുടെ പുനരധിവാസത്തിന് ഇതുവരെ സ്വീകരിച്ച നടപടികൾ വിശദമാക്കാമോ; ഇതിനായി ചെലവഴിച്ച തുകയെത്രയെന്ന് അറിയിക്കാമോ;

(ബി) പുനരധിവാസത്തിനും പുനർനിർമ്മാണത്തിനും കേന്ദ്ര സർക്കാരിൽ നിന്ന് ഇതുവരെ ലഭിച്ച സഹായം എന്തൊക്കെയാണ്; രാജ്യത്തെ ജനങ്ങളിൽ നിന്ന് കേന്ദ്ര സർക്കാർ സമാഹരിക്കുന്ന നിക്ഷേപം ദുരന്ത സാഹചര്യങ്ങളിൽ വിവേചനരഹിതമായി അനുവദിക്കാത്തത് പുനർനിർമ്മാണ പ്രവർത്തനങ്ങളെ മന്ദീഭവിക്കാനിടയുണ്ടോ;

(സി) വിദേശ രാജ്യങ്ങൾ സ്വമേധയാ നൽകുന്ന സാമ്പത്തിക സഹായം നിഷേധിച്ചും പ്രവാസി മലയാളികളിൽനിന്നും സഹായം തേടുന്നതിനുള്ള സംസ്ഥാന മന്ത്രിമാരുടെ യാത്ര തടഞ്ഞും പുനർനിർമ്മാണ പ്രക്രിയയെ പ്രതിസന്ധിയിലാക്കുന്ന നിലപാടിൽ മാറ്റം വരുത്താൻ കേന്ദ്ര സർക്കാരിനോട് ആവശ്യപ്പെട്ടിട്ടുണ്ടോ; എങ്കിൽ പ്രതികരണം എന്തായിരുന്നുവെന്ന് അറിയിക്കുമോ?

മുഖ്യമന്ത്രി (ശ്രീ. പിണറായി വിജയൻ) : സർ,

(എ) കേരളം നേരിടുന്ന ഏറ്റവും വലിയ പ്രകൃതിദുരന്തമാണ് ആഗസ്റ്റ് മാസത്തിൽ ഉണ്ടായത്. വെള്ളപ്പൊക്കത്തിലും ഉരുൾപൊട്ടലിലും മണ്ണിടിച്ചിലിലുംപെട്ട് ലക്ഷക്കണക്കിന് ജനങ്ങളുടെ ജീവിതം അതീവ ദുരിതത്തിലായി. നിരവധിപേർ മരണപ്പെട്ടു. വീടുകളും കൃഷിയിടങ്ങളും

വളർത്തുമൃഗങ്ങളും വാഹനങ്ങളും ജീവനോപാധികളും വ്യാപാര സ്ഥാപനങ്ങളും വിദ്യാലയങ്ങളും ആശുപത്രികളും റോഡുകളും പാലങ്ങളും ദുരന്തത്തിനിരയായി.

സമാനതകളില്ലാത്ത രക്ഷാപ്രവർത്തനമാണ് ദുരന്തത്തിന്റെ തീക്ഷ്ണത വലിയൊരളവിൽ കുറച്ചത്. മത്സ്യത്തൊഴിലാളികളും വിവിധ സേനാംഗങ്ങളും ഉദ്യോഗസ്ഥരും യുവജനങ്ങളും പങ്കാളികളായ പുനരധിവാസ പ്രവർത്തനങ്ങൾക്ക് നാട് ഒരുമിച്ചുനിന്നു. സംസ്ഥാനത്താകെ 5645 ദുരിതാശ്വാസ ക്യാമ്പുകളാണ് പ്രവർത്തിച്ചത്. ....(ബഹളം).....

മി. സ്പീക്കർ: ബഹുമാനപ്പെട്ട വി. എസ്. ശിവകുമാർതന്നെ അടിയന്തരപ്രമേയത്തിന് നോട്ടീസ് നൽകിയിട്ട് അങ്ങുതന്നെ എഴുന്നേറ്റ് നിൽക്കുകയാണോ? മറുപടി പൂർത്തീകരിക്കട്ടെ. ....(ബഹളം)..... ബഹുമാനപ്പെട്ട മുഖ്യമന്ത്രി മറുപടി പറയുകയാണ്. പ്ലീസ്..പ്ലീസ്...

(പ്രതിപക്ഷാംഗങ്ങൾ പ്ലക്കാർഡുകളും ബാനറും ഉയർത്തിപ്പിടിച്ച് സ്പീക്കറുടെ ഡയസ്റ്റിനമുന്നിൽവന്ന് മുദ്രാവാക്യം വിളിച്ച് സഭാനടപടികൾ തടസ്സപ്പെടുത്തിക്കൊണ്ടിരുന്നു.)

ശ്രീ. പിണറായി വിജയൻ : നാടിന്റെ പൊതുജീവിതം വീണ്ടെടുക്കുന്ന പ്രവർത്തനങ്ങളിൽ സർക്കാരിനോടൊപ്പം വിവിധ ജനവിഭാഗങ്ങൾ

ഒരുമിച്ചുനിന്നു. ഇക്കാരണത്താൽത്തന്നെ വെള്ളമിറങ്ങിയ പൊതുവഴികളിലും വീടുകളിലും വിദ്യാഭ്യാസ-ആരോഗ്യകേന്ദ്രങ്ങളിലും ശുചീകരണ പ്രവർത്തനങ്ങൾ സമയബന്ധിതമായി പൂർത്തിയാക്കാൻ കഴിഞ്ഞു. വൈദ്യുതി, ശുദ്ധജല വിതരണം പുനഃസ്ഥാപിക്കുന്നതിനും പകർച്ചവ്യാധികൾ പടർന്നുപിടിക്കാതിരിക്കാനുമുള്ള മുൻകരുതലുകൾ കൈക്കൊള്ളുന്നതിനും നമുക്ക് വിജയിക്കാനായി.

- മരണമടഞ്ഞ 435 പേരുടെ ആശ്രിതർക്കാണ് നാലുലക്ഷം രൂപ വീതം അനുവദിച്ചത്. അതിൽ അനന്തരാവകാശ രേഖകൾ സമർപ്പിച്ച 389 കുടുംബങ്ങൾക്കായി 15.56 കോടി രൂപ നൽകിയിട്ടുണ്ട്.
- ദുരിതാശ്വാസ ക്യാമ്പിൽ കഴിഞ്ഞവരാണോ അല്ലയോ എന്ന പരിഗണന ഇല്ലാതെത്തന്നെ 48 മണിക്കൂറിലധികം വെള്ളം കെട്ടിനിന്നിരുന്ന എല്ലാ കുടുംബങ്ങൾക്കും 10,000/- രൂപ വീതം അനുവദിച്ചു. 680,000 (ആറുലക്ഷത്തി എൺപതിനായിരം) പേർക്കാണ് ഇതിന്റെ പ്രയോജനം ലഭിച്ചത്.
- 500 രൂപ വില വരുന്ന ഭക്ഷ്യവസ്തുക്കളുടെ കിറ്റ് ദുരിതാശ്വാസ ക്യാമ്പിൽനിന്ന് മടങ്ങുമ്പോൾ ലഭ്യമാക്കിയിരുന്നു. ഇതിനുപുറമെ,

ഡിസംബർ 31 വരെ ദുരന്തബാധിതരായ പട്ടികജാതി-പട്ടികവർഗ്ഗ വിഭാഗങ്ങൾക്കും സ്ത്രീകൾ മാത്രമുള്ള കുടുംബങ്ങൾക്കും ഭക്ഷ്യവസ്തുക്കളുടെ കിറ്റ് നൽകിവരുന്നു. 23.11.2018 വരെ 3,26,048 കുടുംബങ്ങൾക്കായി 16.30 കോടി രൂപ വിലവരുന്ന കിറ്റുകൾ വിതരണം ചെയ്തു. ....(ബഹളം).....

മി. സ്പീക്കർ : ഇതേ വിഷയത്തിന് അടിയന്തരപ്രമേയത്തിന് നിങ്ങൾ നോട്ടീസ് നൽകിയിട്ടുണ്ട്. ബഹളമുണ്ടാക്കാനാണെങ്കിൽ പിന്നെ എന്തിനാണ് നോട്ടീസ് നൽകിയത്. ....(ബഹളം)..... കേരളം കണ്ട ഏറ്റവും വലിയ പ്രളയത്തിന്റെ ദുരന്തബാധിതരെ സംബന്ധിച്ച ചോദ്യങ്ങളാണ്. ദയവായി നിങ്ങൾ ഈ ഉത്തരം കേൾക്കൂ. പ്ലീസ്...പ്ലീസ്...

ശ്രീ. പിണറായി വിജയൻ :

- സമ്പൂർണ്ണ ഡിജിറ്റൽ സംവിധാനം വഴിയുള്ള വിവര ശേഖരണമാണ് തദ്ദേശസ്വയംഭരണ സ്ഥാപനങ്ങൾവഴി നടത്തിയത്.
- ദുരന്തത്തിൽ തകർന്ന വീടുകൾക്ക് ഉണ്ടായിട്ടുള്ള നാശനഷ്ടത്തിന്റെ തോത് കുറഞ്ഞത് 15%, 16-29%, 30-59%, 60-74%, 75%-ന് മേലെ എന്നിങ്ങനെ തരംതിരിച്ചാണ് ധനസഹായം അനുവദിക്കുന്നത്. ഓരോ വിഭാഗത്തിലും ധനസഹായ നിരക്കുകൾ

യഥാക്രമം 10,000/- രൂപ, 60,000 രൂപ, 1,25,000/- രൂപ, 2,50,000/- രൂപ, 4,00,000/- രൂപ എന്നിങ്ങനെയായി Minimum Relief Code നിർണ്ണയിച്ചിട്ടുണ്ട്.

- പൂർണ്ണമായും തകർന്നതോ 75 ശതമാനത്തിലധികം നാശനഷ്ടം സംഭവിച്ചതോ ആയ വാസയോഗ്യമല്ലാത്ത വീടുകൾക്ക്, സ്വന്തമായി വീട് നിർമ്മിച്ചുകൊള്ളാമെന്ന വ്യവസ്ഥയിൽ നാലുലക്ഷം രൂപ വീതം നൽകാനാണ് വ്യവസ്ഥ ചെയ്തത്. അതിൽ 4635 കുടുംബങ്ങൾക്ക് ആദ്യഗഡു നൽകിക്കഴിഞ്ഞു. ഇതിനുപുറമെ ഭാഗികമായി വീട് തകർന്ന 1956 കുടുംബങ്ങൾക്ക് ആദ്യഗഡു നൽകി. ആകെ 39 കോടി രൂപയാണ് രണ്ടും ചേർത്ത് നൽകിയത്.
- വീടും സ്ഥലവും നഷ്ടപ്പെട്ടവർക്ക് ഭൂമി കണ്ടെത്തുന്നതിന് ജില്ലാ കളക്ടർമാരെ ചുമതലപ്പെടുത്തിയിട്ടുണ്ട്. സർക്കാർ ഭൂമിയോ പുറമ്പോക്ക് ഭൂമിയോ മറ്റ് വകുപ്പുകളുടെ കയ്യിൽ നിൽക്കുന്ന ഉപയോഗിക്കാതെയുള്ള ഭൂമിയോ സന്നദ്ധസംഘടനകളോ വ്യക്തികളോ സ്ഥാപനങ്ങളോ സംഭാവന ചെയ്യുന്ന ഭൂമിയോ ഏറ്റെടുക്കുന്നതിന് കളക്ടർമാർക്ക് നിർദ്ദേശം നൽകിയിട്ടുണ്ട്.

- കൃഷിയും കന്നുകാലി വളർത്തലും ഉപജീവനമാർഗ്ഗമായി കഴിഞ്ഞ നിരവധിപേരെ സഹായിക്കുന്നതിന് സന്നദ്ധ സംഘടനകൾ മുന്നോട്ടുവന്നു. ദുരന്ത പ്രതികരണ നിധിയിൽനിന്ന് ഇതിനകം 49 കോടി രൂപ സഹായം നൽകി.
- ജീവനോപാധി നഷ്ടപ്പെട്ടവർക്ക് RKLS (Resurgent Kerala Loans Scheme) സഹായപദ്ധതി, കുടുംബശ്രീ മുഖേന ഒരുലക്ഷം രൂപവരെ വായ്പ ലഭ്യമാക്കുകയുണ്ടായി. ഈ വായ്പയുടെ 9% പലിശ മുഖ്യമന്ത്രിയുടെ ദുരിതാശ്വാസ നിധിയിൽനിന്ന് നൽകും. ഇതുവരെ 38,441 പേർക്ക് 308.8 കോടി രൂപ അനുവദിച്ചു.....(ബഹളം).....

മി. സ്പീക്കർ : ഇത് ശരിയല്ല. ദയവായി ഈ പറയുന്ന ഉത്തരം കേൾക്കൂ.

ചോദ്യം ക്ലബ്ബ് ചെയ്യാൻ എഴുതി നൽകി, അതിന്റെ ഉത്തരം ആവശ്യപ്പെട്ടതിനുശേഷം ഈ ചെയ്യുന്നത് മര്യാദയാണോയെന്ന് എഴുതി നൽകിയവർ ആലോചിക്കണം.

ശ്രീ. പിണറായി വിജയൻ :

- പ്രളയത്തിൽ രേഖകൾ നഷ്ടപ്പെട്ടവർക്ക് സമയബന്ധിതമായി, സൗജന്യമായി രേഖകൾ ലഭ്യമാക്കാൻ നടപടി സ്വീകരിച്ചു.

- ശുചീകരണ പ്രവർത്തനത്തിൽ സമാനതകളില്ലാത്ത പങ്കാളിത്തമാണ് ബഹുജനങ്ങളിൽനിന്നും സംഘടനകളിൽനിന്നും ഉണ്ടായത്. സർക്കാർ സംവിധാനങ്ങളുടെ സഹായത്തോടെ ഇവ പൂർത്തിയാക്കാൻ കഴിഞ്ഞു. ഇതിനായി തദ്ദേശ സ്വയംഭരണ സ്ഥാപനങ്ങൾക്ക് പഞ്ചായത്ത് വാർഡാനിന് 25,000 രൂപയും മുനിസിപ്പാലിറ്റി/കോർപ്പറേഷൻ വാർഡാനിന് 50,000 രൂപയും അനുവദിച്ചു.
- മാലിന്യങ്ങൾ സംസ്കരിക്കുന്നതിന് ക്ലീൻ കേരള കമ്പനിയെ ചുമതലപ്പെടുത്തി ഉചിതമായ തുക അനുവദിച്ചു.
- പ്ലാന്റേഷൻ മേഖലയിൽ തൊഴിലുകളിൽ കുറവുണ്ടായത് കണക്കിലെടുത്ത് മുഴുവൻ തോട്ടം തൊഴിലാളികൾക്കും സൗജന്യ റേഷൻ ലഭ്യമാക്കി. മുൻഗണനേതര വിഭാഗങ്ങൾക്ക് ഡിസംബർ വരെ സൗജന്യമായി അഞ്ചുകിലോ അരി നൽകുവാൻ തീരുമാനിച്ചു.
- പ്രളയാനന്തര ദുരിതാശ്വാസ പ്രവർത്തനങ്ങൾക്കായി സംസ്ഥാന ദുരന്ത പ്രതികരണ നിധിയിൽനിന്നും 564.94 കോടി രൂപയും മുഖ്യമന്ത്രിയുടെ ദുരിതാശ്വാസ നിധിയിൽനിന്ന് 593.38 കോടി



രൂപയും ചെലവഴിച്ചിട്ടുണ്ട്.

കാലാവസ്ഥാ മുന്നറിയിപ്പ് സംവിധാനങ്ങൾ മെച്ചപ്പെടുത്തേണ്ടതിന്റെ സാഹചര്യം വിലയിരുത്തി വിവിധ സ്ഥാപനങ്ങളുമായി ചർച്ച ചെയ്ത് വെള്ളപ്പൊക്ക ബാധിത പ്രദേശങ്ങളുടെ ഭൂപടം തയ്യാറാക്കാൻ CWRDM, KFRI, എം.ജി യൂണിവേഴ്സിറ്റി, KSREC എന്നിവരെ ചുമതലപ്പെടുത്തി. എല്ലാ ജില്ലകളിലും കളക്ടർമാർക്ക് ഉപഗ്രഹ ഫോൺ നൽകാനുള്ള നടപടി സ്വീകരിച്ചുവരുന്നു. വയനാട്, എറണാകുളം, ഇടുക്കി, പത്തനംതിട്ട എന്നീ ജില്ലകളിൽ ഇതിനകം നൽകിക്കഴിഞ്ഞു.

ജിയോളജിക്കൽ സർവ്വേ ഓഫ് ഇന്ത്യയുടെ സഹായത്തോടെ മണ്ണിടിച്ചിൽ, ഉരുൾപൊട്ടൽ എന്നിവയുടെ സാധ്യതാ പഠനങ്ങൾ നടത്തിവരുന്നു. മത്സ്യത്തൊഴിലാളികൾക്ക് അടിയന്തര സന്ദേശങ്ങൾ ലഭ്യമാക്കാൻ മീഡിയം വേവ് സംവിധാനം ഉപയോഗപ്പെടുത്തുന്നതിനും നടപടി സ്വീകരിച്ചു.

(ബി) ദേശീയ ദുരന്ത പ്രതികരണ നിധിയുടെ മാനദണ്ഡത്തിന്റെ അടിസ്ഥാനത്തിൽ 5616.77 കോടി രൂപയാണ് സംസ്ഥാനം ആവശ്യപ്പെട്ടത്. ഇതിനുപുറമെ 5000 കോടി രൂപ പ്രത്യേക ധനസഹായമായി നൽകണമെന്നും ആവശ്യപ്പെട്ടിരുന്നു. എന്നാൽ

600 കോടി രൂപയാണ് പ്രളയാനന്തര ദുരിതാശ്വാസ പ്രവർത്തനങ്ങൾക്കായി കേന്ദ്രത്തിൽനിന്ന് സംസ്ഥാനത്തിന് ലഭിച്ചിട്ടുള്ളത്. അന്താരാഷ്ട്ര മാനദണ്ഡങ്ങൾക്കനുസൃതമായ കണക്കെടുപ്പിൽ ഐക്യരാഷ്ട്രസഭയുടെ ഏജൻസികൾതന്നെ 26,718 കോടി രൂപയുടെ നഷ്ടവും പുനർനിർമ്മാണത്തിന് 31,000 കോടി രൂപ വേണ്ടിവരുമെന്നും വിലയിരുത്തിയിട്ടുണ്ട്. കേന്ദ്രം അനുവദിച്ച തുകയുടെ പര്യാപ്ത വിലയിരുത്തേണ്ടത് ഈ സാഹചര്യത്തിലാണ്. കൂടുതൽ കേന്ദ്രസഹായം ലഭിക്കുമെന്നാണ് നാട് പ്രതീക്ഷിക്കുന്നത്.

(സി) ഇക്കാര്യം പ്രധാനമന്ത്രിയുടെ ശ്രദ്ധയിൽപ്പെടുത്തിയിട്ടുണ്ട്.

നാളിതുവരെ മറുപടി ലഭിച്ചിട്ടില്ല.

**നവകേരള നിർമ്മാണത്തിനായി ക്രൗഡ് ഫണ്ടിംഗ്**

2 (\*3) ശ്രീമതി വീണാ ജോർജ്ജ്:

ശ്രീ. രാജ് എബ്രഹാം:

ശ്രീ. ആർ. രാജേഷ്:

ശ്രീ. കെ. ഡി. പ്രസേനൻ: താഴെ കാണുന്ന ചോദ്യങ്ങൾക്ക് മുഖ്യമന്ത്രി

സദയം മറുപടി നൽകുമോ :

(എ) പ്രളയത്തിൽ വീടും സ്വത്തും ജീവനോപാധികളും

നശിച്ചുപോയതുകൊണ്ട് സംസ്ഥാനത്തെ ജനങ്ങൾക്കുണ്ടായ

നഷ്ടമെത്രയെന്ന് കണക്കാക്കിയിട്ടുണ്ടോ; വിശദാംശം നൽകാമോ; ഇവയുടെ പുനഃസൃഷ്ടിക്കായി ആവിഷ്കരിച്ചിട്ടുള്ള പദ്ധതി അറിയിക്കാമോ;

(ബി) പുനർനിർമ്മാണ പദ്ധതി സമയബന്ധിതവും കാര്യക്ഷമവുമായി പ്രാവർത്തികമാക്കുന്നതിനുള്ള സംവിധാനം എന്താണ്;

(സി) വിദേശ സഹായം സ്വീകരിക്കുന്നതിലും വായ്പാപരിധി ഉയർത്തുന്നതിലും കേന്ദ്രസർക്കാർ അനുമതി നൽകാത്ത സാഹചര്യത്തിൽ പുനഃസൃഷ്ടിക്കാവശ്യമായി വരുന്ന വലിയ തുക സമാഹരിക്കാനുദ്ദേശിക്കുന്ന മാർഗ്ഗങ്ങൾ എന്തെല്ലാമാണ്;

(ഡി) നവകേരള നിർമ്മാണത്തിന് ക്രൗഡ് ഫണ്ടിംഗിന്റെ സാധ്യതയും ഇതിനായി രൂപീകരിക്കാനുദ്ദേശിക്കുന്ന മിഷന്റെ രൂപരേഖയും അറിയിക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ) ഐക്യരാഷ്ട്രസഭയുടെ PDNA (Post Disaster Need Assessment) റിപ്പോർട്ട് പ്രകാരം ആകെ 26,718 കോടി രൂപയുടെ നഷ്ടമാണ് കേരളത്തിലുണ്ടായിരിക്കുന്നത്. 17,316 വീടുകൾ പൂർണ്ണമായും 2,16,000 വീടുകൾ ഭാഗികമായും (PDNA റിപ്പോർട്ട് അടിസ്ഥാനത്തിൽ) തകർന്നു....(ബഹളം)....

മി. സ്പീക്കർ: പ്ലീസ്...പ്ലീസ്.....

ശ്രീ. പിണറായി വിജയൻ: കൃഷി, ഊർജ്ജം, ജലസേചനം,

ഗതാഗതം, ഉപജീവന മാർഗ്ഗങ്ങൾ ഉൾപ്പെടെയുള്ള സർവ്വ മേഖലകളിലും വലിയ നാശനഷ്ടങ്ങളാണ് സംസ്ഥാനത്തുടനീളം പ്രളയം ഉണ്ടാക്കിയത്. കേരളത്തിന്റെ പുനർനിർമ്മാണത്തിനായി മുപ്പത്തിയൊന്നായിരം കോടി രൂപയെങ്കിലും വേണ്ടി വരുമെന്നാണ് PDNA റിപ്പോർട്ട് പ്രകാരം കണക്കാക്കിയിരിക്കുന്നത്. സർക്കാർ സംവിധാനം ഉപയോഗിച്ചുള്ള വിശദമായ പരിശോധനയ്ക്ക് ശേഷമേ ഇക്കാര്യങ്ങളിൽ കൃത്യമായ കണക്ക് ലഭ്യമാകൂ.

പ്രളയത്തിനുശേഷം സംസ്ഥാനത്തിന്റെ പുനർനിർമ്മാണത്തിനും പുനരധിവാസത്തിനുമായി കേരള പുനർനിർമ്മാണ പദ്ധതി (Rebuild Kerala Initiative - RKI) എന്ന ഒരു ബൃഹത് പദ്ധതിക്ക് സർക്കാർ രൂപം നൽകിയിട്ടുണ്ട്. ഇതിന്റെ സമഗ്ര രൂപരേഖ 09-11-2018-ലെ G.O.(P) No.16/2018/P&EA ഉത്തരവായി പുറപ്പെടുവിച്ചിട്ടുണ്ട്.

(ബി) പുനരുദ്ധാരണ-പുനരധിവാസ പ്രവർത്തനങ്ങൾ ഏകോപിപ്പിക്കുന്നതിനായി ഒരു പ്രത്യേക ആർ.കെ.ഐ. സെക്രട്ടേറിയറ്റ് രൂപീകരിക്കാൻ തീരുമാനിച്ചിട്ടുണ്ട്.....(ബഹളം)....

മി. സ്റ്റീക്കർ: പ്ലീസ്...പ്ലീസ്.....എന്താണ് ഈ പ്രതിഷേധമെന്ന് എനിക്ക് മനസ്സിലായിട്ടില്ല...(ബഹളം)...

ശ്രീ. പിണറായി വിജയൻ: ഇതിന്റെ ചീഫ് എക്സിക്യൂട്ടീവ് ഓഫീസറായി ഡോ. വി. വേണു ഐ.എ.എസ്.-നെ ഇതിനോടകം നിയമിച്ചിട്ടുണ്ട്. ആർ.കെ.ഐ.-യുടെ മേൽനോട്ട സംവിധാനത്തിൽ മന്ത്രിസഭ, ഉപദേശക സമിതി, ഉന്നതാധികാര സമിതി, ആർ.കെ.ഐ. നിർവ്വഹണ സമിതി, ആർ.കെ.ഐ. സെക്രട്ടേറിയറ്റ്, വകുപ്പുതല ജില്ലാതല സമിതികൾ എന്നിവ ഉൾപ്പെടുന്നു.

**മന്ത്രിസഭ:**

പുനർനിർമ്മാണം മന്ത്രിസഭയുടെ നേരിട്ടുള്ള മേൽനോട്ടത്തിലും നിരീക്ഷണത്തിലുമാണ് നടക്കുക. ആർ.കെ.ഐ. പ്രവർത്തനങ്ങൾ ഏകോപിപ്പിക്കുന്നതും ആവശ്യമായ മാർഗ്ഗനിർദ്ദേശങ്ങൾ നൽകുന്നതും മന്ത്രിസഭയായിരിക്കും.....(ബഹളം)....

മി. സ്റ്റീക്കർ: പ്ലീസ്...പ്ലീസ്.....പ്ലീസ്.....(ബഹളം)....

ശ്രീ. പിണറായി വിജയൻ:

**ഉപദേശക സമിതി:**

ഉപദേശക സമിതിയിൽ മുഖ്യമന്ത്രി, കേന്ദ്ര ടൂറിസം വകുപ്പ് സഹമന്ത്രി,

റവന്യൂ, ജലസേചനം, തുറമുഖം/മ്യൂസിയം, ട്രാൻസ്പോർട്ട് തുടങ്ങിയ വകുപ്പ് മന്ത്രിമാർ, പ്രതിപക്ഷ നേതാവ്, കൂടാതെ ഭരണരംഗത്ത് മികവ് തെളിയിച്ച രണ്ടുപേർ, ഒരു യുവസംരംഭകൻ, എഞ്ചിനീയറിംഗ്, പരിസ്ഥിതി, സാമൂഹ്യ സേവനം, ബിസിനസ്സ്/വ്യവസായം, സാമ്പത്തികം തുടങ്ങിയ മേഖലകളിൽ കഴിവ് തെളിയിച്ച പ്രഗത്ഭരെയും ഉൾപ്പെടുത്തിയിട്ടുണ്ട്.

ആർ.കെ.ഐ.-യ്ക്ക് ആവശ്യമായ സാങ്കേതികവും പ്രാവർത്തികവുമായ നിർദ്ദേശങ്ങൾ നൽകാനാണ് ഉപദേശക സമിതി രൂപീകരിച്ചിട്ടുള്ളത്.

ആർ.കെ.ഐ. ഏറ്റെടുക്കുന്ന എല്ലാ പ്രോജക്ടുകളുടെയും വിശദാംശങ്ങൾ ഉപദേശക സമിതിയുടെ നിർദ്ദേശങ്ങൾക്കായി സമർപ്പിക്കുന്നതാണ്.

മുഖ്യമന്ത്രി ചെയർമാനും ചീഫ് സെക്രട്ടറി മെമ്പർ സെക്രട്ടറിയുമാണ്. ....

(ബഹളം)....

മി. സ്പീക്കർ: പ്ലീസ്...പ്ലീസ്.....പ്ലീസ്...സീറ്റിലേയ്ക്ക് പോകൂ.....

(ബഹളം)....

ശ്രീ. പിണറായി വിജയൻ:

**ഉന്നതാധികാര സമിതി:**

മന്ത്രിസഭ അംഗീകരിച്ച പ്രോജക്ട് രൂപരേഖകളുടെ അടിസ്ഥാനത്തിൽ തയ്യാറാക്കി സമർപ്പിക്കുന്ന പദ്ധതിക്ക് ഭരണാനുമതി നൽകേണ്ടത്

ഉന്നതാധികാര സമിതി ആയിരിക്കും. ചീഫ് സെക്രട്ടറി അധ്യക്ഷനായ ഈ സമിതിയിൽ ധനകാര്യ, ആസൂത്രണ വകുപ്പുകളുടെ സെക്രട്ടറിമാരും ബന്ധപ്പെട്ട വകുപ്പുകളുടെ സെക്രട്ടറിമാരും അംഗങ്ങളാണ്. ആർ.കെ.ഐ.-യുടെ സി.ഇ.ഒ. ആണ് ഈ സമിതിയുടെ മെമ്പർ സെക്രട്ടറി. ....(ബഹളം)....

മി. സ്റ്റീക്കർ: പ്ലീസ്...പ്ലീസ്.....പ്ലീസ്...(ബഹളം)....

ശ്രീ. പിണറായി വിജയൻ:

**ആർ. കെ. ഐ. നിർവ്വഹണ സമിതി:**

പ്രോജക്ടുകൾ തയ്യാറാക്കേണ്ടതും അവ ഉന്നതാധികാര സമിതിയുടെയും തുടർന്ന് മന്ത്രിസഭയുടെയും അംഗീകാരത്തിന് സമർപ്പിക്കേണ്ടതും ആർ.കെ.ഐ. നിർവ്വഹണ സമിതിയാണ്. ബന്ധപ്പെട്ട വകുപ്പുകളിലൂടെ പദ്ധതി നിർവ്വഹണത്തിനാവശ്യമായ പിന്തുണാ സംവിധാനങ്ങൾ ആർ.കെ.ഐ. സെക്രട്ടേറിയേറ്റ് ലഭ്യമാക്കും. ആർ.കെ.ഐ.-യുടെ ദൈനംദിന മേൽനോട്ടം ഈ സമിതിക്കായിരിക്കും.

(സി) സംസ്ഥാന വിഹിതം, ലോകബാങ്ക്, ഏഷ്യൻ വികസന ബാങ്ക് തുടങ്ങിയവയിൽ നിന്നുള്ള വായ്പ, കേന്ദ്ര പദ്ധതികളിലൂടെയുള്ള അധിക വിഭവ സമാഹരണം, ക്രൗഡ് ഫണ്ടിംഗ്, മുഖ്യമന്ത്രിയുടെ ദുരിതാശ്വാസ നിധിയിൽ നിന്നുള്ള വിഹിതം, നബാർഡ്, ഹഡ്കോ തുടങ്ങിയവ വഴിയുള്ള

ധനസമാഹരണം, കേന്ദ്ര ഗവൺമെന്റ് പദ്ധതികളിലെ ഷെഡ്യൂൾ ഫണ്ട് ഉപയോഗിക്കൽ തുടങ്ങിയവയും ഉൾപ്പെടുന്നു. ....(ബഹളം)....

മി. സ്പീക്കർ: പ്ലീസ്...പ്ലീസ്.....പ്ലീസ്...(ബഹളം)....

ശ്രീ. പിണറായി വിജയൻ: കൂടാതെ, കൂടുതൽ കേന്ദ്രവിഹിതം അനുവദിക്കുന്നതിനായി കേന്ദ്ര സർക്കാരിൽ സമ്മർദ്ദം ചെലുത്തുന്നതുമാണ്.....(ബഹളം)....

മി. സ്പീക്കർ: ദയവായി അതൊന്ന് കേൾക്കൂ...(ബഹളം)....

ശ്രീ. പിണറായി വിജയൻ:

(ഡി) പ്രളയാനന്തര കേരളത്തിന്റെ പുനർനിർമ്മാണത്തിനായി വേണ്ടിവരുന്ന തുക ക്രൗഡ് ഫണ്ടിംഗ് ഉൾപ്പെടെ വിവിധ മാർഗ്ഗങ്ങളിലൂടെയാണ് സ്വരൂപിക്കുന്നത്. ...(ബഹളം)....

മി. സ്പീക്കർ: .....അതിനല്ലേ അടിയന്തരപ്രമേയത്തിനുള്ള നോട്ടീസ് തന്നിരിക്കുന്നത്. ഇതെല്ലാം ലോകം മുഴുവൻ കാണുന്നതാണ്. പ്രളയബാധിതരെ സംബന്ധിച്ചാണ് ഇവിടെ പറയുന്നത്....(ബഹളം)....

ശ്രീ. പിണറായി വിജയൻ: അന്താരാഷ്ട്ര കൺസൾട്ടിംഗ് സ്ഥാപനമായ

KPMG in India പ്രളയാനന്തരം സൗജന്യമായി ലഭ്യമാക്കിയ സേവനങ്ങളിൽ ക്രൗഡ് ഫണ്ടിംഗിനായുള്ള ഒരു ഓൺലൈൻ പ്ലാറ്റ്ഫോം



രൂപീകരിച്ച് <https://rebuild.kerala.gov.in> എന്ന വെബ് അഡ്രസ്സിൽ ഹോസ്റ്റ് ചെയ്ത് പ്രവർത്തന സജ്ജമാക്കിയിട്ടുണ്ട്. ....(ബഹളം)....

മി. സ്പീക്കർ: പ്ലീസ്...പ്ലീസ്.....അതിരവിടരുത്...

ശ്രീ. പിണറായി വിജയൻ:

**ക്രൗഡ് ഫണ്ടിംഗ്:**

ധനസമാഹരണത്തിന്റെ വിവിധ മാർഗ്ഗങ്ങളിലൊന്നാണ് ക്രൗഡ് ഫണ്ടിംഗ്. ക്രൗഡ് ഫണ്ടിംഗ് പ്ലാറ്റ്ഫോം നിയതമായ പദ്ധതികൾക്ക് ആവശ്യമായ ധനസമാഹരണം, ചെറിയ തുക മുതൽ വലിയ സംഭാവന വരെ സമാഹരിക്കുന്ന രീതിയിലാണ് ചിട്ടപ്പെടുത്തിയിരിക്കുന്നത്. വ്യക്തിഗത ഭവനങ്ങൾ, വിദ്യാഭ്യാസ സ്ഥാപനങ്ങൾ, അംഗൻവാടികൾ എന്നിവയുടെ പുനർനിർമ്മാണത്തിനും മൃഗസംരക്ഷണ മേഖലയിൽ ഉണ്ടായ നഷ്ടം നികത്തുന്നതിനാവശ്യമായ പദ്ധതികളുടെ വിശദാംശങ്ങളും ഇപ്പോൾ പോർട്ടലിൽ ലഭ്യമാണ്.....(ബഹളം)....

മി. സ്പീക്കർ: പ്ലീസ്...പ്ലീസ്.....നിങ്ങൾ ഇപ്പോൾ സീറ്റിലേക്ക് പോയാൽ അതിന്റെ സമയത്ത് അത് പരിഗണിക്കും. ചോദ്യം ക്ലബ്ബ് ചെയ്യാൻ എഴുതി നൽകിയിട്ട് അത് എഴുതി നൽകിയവർതന്നെ ഇവിടെ വന്ന് ബഹളം വയ്ക്കുന്നു. അടിയന്തരപ്രമേയത്തിന് നോട്ടീസ് നൽകിയ ആളുകൾതന്നെ ഇവിടെ വന്ന്

നിൽക്കുന്നു. ഇതേ വിഷയമാണ് അടിയന്തരപ്രമേയത്തിന് നിങ്ങൾ നോട്ടീസ് നൽകിയിരിക്കുന്നത്. ദയവായി സീറ്റുകളിൽ പോയിരിക്കൂ. ആ സമയത്ത് അത് പരിഗണിക്കും.....(ബഹളം)....

ശ്രീ. പിണറായി വിജയൻ: സർക്കാർ ആശുപത്രികളുടെ

പുനർനിർമ്മാണത്തിന് ആവശ്യമായ പദ്ധതികൾ ആരോഗ്യ വകുപ്പ് ഇതിനകം തയ്യാറാക്കിയതിനാൽ പോർട്ടലിൽ ഉൾപ്പെടുത്തിയിട്ടില്ല. ഈ പദ്ധതി തയ്യാറാക്കുന്നത് സർക്കാർ വകുപ്പുകളും ഏജൻസികളുമാണ്. പോർട്ടലിൽ ലഭ്യമാക്കിയ പദ്ധതികളിലേയ്ക്ക് വ്യക്തികൾ, സ്ഥാപനങ്ങൾ, കമ്പനികൾ എന്നിവയ്ക്ക് ലോകമെമ്പാടുംനിന്ന് സംഭാവനകൾ നൽകാൻ കഴിയും. ഇത്തരത്തിൽ ഏതെങ്കിലുമൊരു പ്രോജക്ടിന് പൂർണ്ണമായോ, ഭാഗികമായോ ധനസഹായം ലഭ്യമാക്കിയ വ്യക്തികൾക്കും സ്ഥാപനങ്ങൾക്കും പദ്ധതി നടത്തിപ്പിന്റെ പുരോഗതി പോർട്ടലിൽക്കൂടി നിരീക്ഷിക്കാനും വിലയിരുത്താനും സൗകര്യമൊരുക്കിയിട്ടുണ്ട്. പോർട്ടൽ വീക്ഷിക്കുന്ന ഏതൊരാൾക്കും വിവിധ പദ്ധതികളുടെ വിശദാംശങ്ങൾ അറിയാനും അവർക്ക് താൽപ്പര്യമുള്ള മേഖലകളിൽ പുനർനിർമ്മാണം നടത്താനുമുള്ള ജില്ല, പഞ്ചായത്ത് എന്നിവ തിരഞ്ഞെടുത്ത് അതിലൊന്നോ, ഒന്നിലേറെയോ പദ്ധതികളിൽ നിക്ഷേപിക്കാനും ഏതെങ്കിലും പദ്ധതിയിൽ

ഭാഗികമായി ധനസഹായം ലഭ്യമാക്കാനും അവസരമുണ്ടാകും. തികഞ്ഞ സുതാര്യതയും വിശ്വസനീയതയും ഉറപ്പാക്കി കേരളത്തിന്റെ പുനർനിർമ്മാണത്തിൽ പങ്കുവഹിക്കാൻ താൽപ്പര്യമുള്ള ഏതൊരാളെയും അണിനിരത്താനുതകുന്ന തരത്തിലാണ് ക്രൗഡ് ഫണ്ടിംഗ് പോർട്ടൽ രൂപകൽപ്പന ചെയ്തിരിക്കുന്നത്. ഇത്തരത്തിൽ നൽകുന്ന സംഭാവനകൾക്ക് 80G വകുപ്പ് പ്രകാരമുള്ള ആദായനികുതി ഇളവ് ലഭിക്കുന്നതുമാണ്.

മുഖ്യമന്ത്രി (ശ്രീ. പിണറായി വിജയൻ): മൂന്നാമത്തെ ചോദ്യം കഴിഞ്ഞു.

ഇനി നാലാമത്തെ ചോദ്യം.

മി. സ്പീക്കർ: അങ്ങ് ഉത്തരം മേശപ്പുറത്ത് വെച്ചാലും മതി.

ശ്രീ. പിണറായി വിജയൻ: ഇല്ല സാർ, ഞാൻ വായിക്കാം. ....

(ബഹളം)....

മി. സ്പീക്കർ: .....(ബഹളം)..... ഒന്നാം നമ്പർ ചോദ്യവുമായി നാലാം നമ്പർ ചോദ്യം ക്ലബ്ബ് ചെയ്യണമെന്ന് ശ്രീ. റോജി എം. ജോണാണ് എഴുതി നൽകിയത്.....(ബഹളം).... ശ്രീ. റോജി എം. ജോണും, ശ്രീ. അൻവർ സാദത്തും എഴുതി നൽകിയതിന്റെ അടിസ്ഥാനത്തിലാണ് ചോദ്യങ്ങൾ ക്ലബ്ബ് ചെയ്തത്. പ്രളയദുരന്ത ബാധിതരുമായി ബന്ധപ്പെട്ട് നിങ്ങളാവശ്യപ്പെട്ട ചോദ്യത്തിന്റെ ഉത്തരം കേൾക്കണ്ടേ; .....(ബഹളം).... എന്തിനാണ്

പ്രതിഷേധിക്കുന്നത്? ....(ബഹളം).... ശ്രീ. വി. എസ്. ശിവകുമാർ അടിയന്തരപ്രമേയത്തിന് നോട്ടീസ് നൽകിയിട്ടുണ്ട്. ആ സമയത്ത് അത് പരിഗണിക്കില്ലേ; ...(ബഹളം)..... ഈ പ്രതിഷേധത്തിന്റെ കാരണമെന്താണ്; ..(ബഹളം)... നിങ്ങൾ എന്തിനാണ് പ്രതിഷേധിക്കുന്നത്? ബഹുമാനപ്പെട്ട മുഖ്യമന്ത്രി ഉത്തരം പൂർത്തീകരിച്ചതിനുശേഷം അങ്ങേയ്ക്ക് അവസരം തരാം. ....(ബഹളം)....

(പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ട് സ്പീക്കറുടെ ഡയസ്റ്റിനസമീപം നിന്ന് ചോദ്യോത്തരവേള തടസ്സപ്പെടുത്തിക്കൊണ്ടിരുന്നു.)

**പ്രളയാനന്തര പുനരധിവാസ പ്രവർത്തനങ്ങൾ**

- 3 (\*4) ശ്രീ. അൻവർ സാദത്ത്:
- ശ്രീ. വി. ഡി. സതീശൻ:
- ശ്രീ. റോജി എം. ജോൺ: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) പ്രളയാനന്തര പുനരധിവാസ പ്രവർത്തനങ്ങളുടെ ഭാഗമായി വീട് നഷ്ടപ്പെട്ടവരെ പുനരധിവാസിപ്പിക്കുന്നതിന് എന്തൊക്കെ നടപടികളാണ് സ്വീകരിക്കേണ്ടത്;

(ബി) ഭൂമിയുടെ ലഭ്യതക്കുറവും പുനരധിവാസിപ്പിക്കേണ്ടവരുടെ

എണ്ണത്തിലുള്ള വർദ്ധനവും പ്രശ്നം സങ്കീർണ്ണമാക്കിയിട്ടുണ്ടോ; വിശദമാക്കുമോ;

(സി) പരിസ്ഥിതി ദുർബല പ്രദേശങ്ങളിൽ വസിച്ചിരുന്നവരെ എപ്രകാരം പുനരധിവസിപ്പിക്കാനാണ് ഉദ്ദേശിക്കുന്നത്; അതിനായി പ്രത്യേക പദ്ധതി ആവിഷ്കരിച്ചിട്ടുണ്ടോ;

(ഡി) ജനവാസ കേന്ദ്രങ്ങളിൽ ബഹുനില ഭവനസമുച്ചയം നിർമ്മിക്കുന്നതിനാണോ ഉദ്ദേശിക്കുന്നത്; മുൻ സർക്കാരിന്റെ കാലത്ത് ഭൂരഹിതരില്ലാത്ത കേരളം പദ്ധതിക്കായി പരമാവധി ഭൂമി കണ്ടെത്തിയ സാഹചര്യത്തിൽ പ്രളയബാധിതർക്ക് ഭൂമി കണ്ടെത്തുന്നത് ദുഷ്കരമായിട്ടുണ്ടോ;

(ഇ) പുനരധിവാസ പ്രവർത്തനങ്ങൾ സമയബന്ധിതമായി പൂർത്തീകരിക്കുന്നതിന് എന്തൊക്കെ നടപടികളാണ് സ്വീകരിച്ചിട്ടുള്ളത്; വിശദീകരിക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ, ....(ബഹളം)....

(എ-സി) സംസ്ഥാനം കണ്ട ഏറ്റവും വലിയ പ്രളയത്തിൽ നിരവധിയാളുകളുടെ വീടുകൾ പൂർണ്ണമായും തകർന്നുപോയിട്ടുണ്ട്. ചില കുടുംബങ്ങൾക്ക് വീടും ഭൂമിയും നഷ്ടപ്പെട്ടിട്ടുണ്ട്. പൂഴ് പുറമ്പോക്കിലും മറ്റും

താമസിപ്പിച്ചിരുന്ന ചിലർക്ക് അവിടെ വീട് പുനർനിർമ്മിക്കാൻ കഴിയാത്ത അവസ്ഥയുമുണ്ട്. ഉരുൾപൊട്ടൽ, മണ്ണിടിച്ചിൽ, വെള്ളപ്പൊക്കം എന്നിവ ബാധിക്കുമെന്ന് വ്യക്തമായ സ്ഥലങ്ങളിൽ വീടുകൾ പുനർനിർമ്മിക്കാൻ കഴിയില്ല. ....(ബഹളം)....

പുനരധിവാസ പ്രവർത്തനങ്ങളുടെ ആദ്യഘട്ടമായി ഇത്തരം ആശങ്കാരകങ്ങളെക്കുറിച്ചുള്ള വിശദമായ സർവ്വേ വോളണ്ടിയർമാരുടെ സഹായത്തോടെ പൂർത്തിയാക്കിയിരുന്നു. നഷ്ടം സംഭവിച്ച വീടിന്റെ ഫോട്ടോ ഉൾപ്പെടെയുള്ള വിവരശേഖരണം നടത്തി. ഇത് തദ്ദേശഭരണ സ്ഥാപനങ്ങളിലെ എഞ്ചിനീയറിംഗ് വിഭാഗത്തിലെ ഉദ്യോഗസ്ഥർ പരിശോധിച്ച് തദ്ദേശഭരണ സെക്രട്ടറിയുടെ അംഗീകാരത്തോടെ നാശനഷ്ടം തിട്ടപ്പെടുത്തി. കുറഞ്ഞത് 15%, 16-29%, 30-59%, 60-74%, 75%-ത്തിനുമധികം, ഇങ്ങനെ അഞ്ച് വിഭാഗങ്ങളായി തിരിച്ചാണ് നാശനഷ്ടം കണക്കാക്കിയത്. ഇതിൽ 75% ത്തിലുമധികം നാശനഷ്ടം സംഭവിച്ച വീടുകളെ പൂർണ്ണമായും വീട് നഷ്ടപ്പെട്ട വിഭാഗമായാണ് പരിഗണിച്ചത്. പൂർണ്ണമായും വീട് നഷ്ടപ്പെട്ട എല്ലാ കേസുകളിലും റവന്യൂ ഉദ്യോഗസ്ഥരും തദ്ദേശഭരണ സ്ഥാപനങ്ങളിലെ ഉദ്യോഗസ്ഥരും ഒരിക്കൽകൂടി പരിശോധിച്ച് ഉറപ്പാക്കുന്നതിനുള്ള നടപടി ഏകദേശം പൂർത്തിയായിട്ടുണ്ട്. ....

(ബഹളം)....

ഇങ്ങനെ നിർണ്ണയിച്ച നാശനഷ്ട വിവരങ്ങൾ വെബ്സൈറ്റിലും തദ്ദേശ സ്വയംഭരണ സ്ഥാപനങ്ങളുടെ നോട്ടീസ് ബോർഡിലും പ്രസിദ്ധീകരിച്ചിട്ടുണ്ട്. ഇപ്പോൾ ലഭ്യമായ കണക്കുകൾ പ്രകാരം തകർന്ന വീടുകൾ പുതുക്കിപ്പണിയാനും പുതിയവ പണിയാനുമായി 1611.85 കോടി രൂപ ആവശ്യമാണ്. ഇതിൽ 1357.78 കോടി രൂപ മുഖ്യമന്ത്രിയുടെ ദുരിതാശ്വാസ നിധിയിൽനിന്നും 254.08 കോടി രൂപ സംസ്ഥാന ദുരന്ത പ്രതികരണ നിധിയിൽനിന്നുമാണ് ചെലവഴിക്കാൻ ഉദ്ദേശിക്കുന്നത്. 75 ശതമാനമോ അതിലധികമോ നാശനഷ്ടം സംഭവിച്ച വീടുകൾക്ക് കേന്ദ്രസർക്കാർ സമതലങ്ങളിൽ 95,000 രൂപയും മലമ്പ്രദേശങ്ങളിൽ 1,05,000 രൂപയുമാണ് ലഭ്യമാക്കുക. ബാക്കി ശരാശരി മൂന്നലക്ഷം രൂപ സംസ്ഥാന സർക്കാർകൂടി ലഭ്യമാക്കി സ്വന്തമായി പുനർനിർമ്മാണം ഏറ്റെടുക്കുന്ന കുടുംബങ്ങൾക്ക് നാല് ലക്ഷം രൂപയാണ് അനുവദിച്ചിട്ടുള്ളത്. സഹകരണ പ്രസ്ഥാനങ്ങളുടെ മുൻകയ്യിൽ സഹകരണ മേഖലയിൽനിന്ന് സമാഹരിച്ച പണവും സംസ്ഥാന ദുരന്ത പ്രതികരണ നിധിയിൽനിന്നും അനുവദനീയമായ തുകയും ഉപയോഗിച്ച് നാല് ലക്ഷം രൂപ മുതൽമുടക്കുള്ള രണ്ടായിരം വീടുകൾ കെയർ ഹോം എന്ന പദ്ധതി പ്രകാരം

നിർമ്മിച്ചുനൽകാനുള്ള നടപടി അന്തിമഘട്ടത്തിലാണ്. സ്വന്തമായി പുനർനിർമ്മാണം ഏറ്റെടുക്കാൻ കഴിവില്ലാത്ത കുടുംബങ്ങളെ ഈ പദ്ധതിപ്രകാരം സഹായിക്കാനാവും. കൂടാതെ വീടുകളുടെ പുനർനിർമ്മാണം സ്പോൺസർ ചെയ്യാൻ തയ്യാറായിട്ടുള്ളവരുടെ സഹായവും ദുരന്ത പ്രതികരണ നിധിയും ഉപയോഗിച്ച് ഇത്തരം വിഭാഗങ്ങളുടെ വീടിന്റെ പുനർനിർമ്മാണം ഉറപ്പാക്കാൻ നടപടി സ്വീകരിച്ചിട്ടുണ്ട്. 400 സ്ക്വയർഫീറ്റ് വിസ്തീർണ്ണമുള്ള ഭവനങ്ങൾ നിർമ്മിക്കുന്നതിന് സ്പോൺസർ-ഗുണഭോക്താവ്-ജില്ലാ കളക്ടർ എന്നിവർ ഏർപ്പെടുന്ന ഒരു ത്രികക്ഷി കരാർ ഉണ്ടാകണമെന്ന് നിഷ്കർഷിച്ചിട്ടുണ്ട്. പ്രകൃതിദുരന്തങ്ങളിൽ തകർന്ന വീടിന്റെ പുനർനിർമ്മാണം ദുരന്തബാധിതരുടെ നേതൃത്വത്തിലും പൂർണ്ണ പങ്കാളിത്തത്തിലും ആകണമെന്ന രാജ്യാന്തരതലത്തിലുള്ള അംഗീകൃത മാതൃക പിന്തുടർന്ന് വീട് നഷ്ടപ്പെട്ടവരുടെ യോഗങ്ങൾ ബ്ലോക്ക് തലത്തിൽ വിളിച്ചുചേർക്കാനും ഭവനനിർമ്മാണ സങ്കേതങ്ങൾ വിശദീകരിച്ചു നൽകാനും നടപടിയെടുത്തുവരുന്നു. ഏകദേശം 70% പേരും സ്വന്തം ഉത്തരവാദിത്വത്തിൽ നിർമ്മാണം ഏറ്റെടുക്കാനാണ് താൽപ്പര്യപ്പെട്ടു വന്നിരിക്കുന്നത്. ഇവർക്കും നിരന്തര മാർഗ്ഗനിർദ്ദേശം നൽകുന്ന രീതിയിൽ 'സുരക്ഷിതകൂടാരം കേരളം' എന്ന പേരിൽ ബ്ലോക്ക് തലത്തിലും



നഗരസഭാതലത്തിലും ഭവനനിർമ്മാണ സഹായകേന്ദ്രങ്ങൾ ആരംഭിക്കാൻ നിർദ്ദേശം നൽകിയിട്ടുണ്ട്. ഒരു സാങ്കേതികസ്ഥാപനം (എഞ്ചിനീയറിംഗ് കോളേജ്/പോളിടെക്നിക്) ഈ ഭവനനിർമ്മാണ സഹായകേന്ദ്രങ്ങൾക്ക് പിന്തുണാസംവിധാനമൊരുക്കുന്നതിനായി കണ്ടെത്തണമെന്നും നിർദ്ദേശിച്ചിട്ടുണ്ട്. ഭാവിയിൽ ദുരന്തങ്ങളുണ്ടായേക്കാൻ സാധ്യതയുള്ളത് എന്ന് ശാസ്ത്രീയമായി കണ്ടെത്തപ്പെടുന്ന ഭൂമിയിൽ താമസിക്കുന്നവർക്ക് വാസയോഗ്യമായ ഭൂമി കണ്ടെത്തി അതിൽ വീടോ പ്ലാറ്റോ നിർമ്മിച്ച് പുനരധിവസിപ്പിക്കുന്ന പ്രവർത്തനത്തിന്റെ മേൽനോട്ടത്തിന് ജില്ലാ കളക്ടർമാരെ ചുമതലപ്പെടുത്തിയിട്ടുണ്ട്. ....(ബഹളം)....

നേരത്തെയുണ്ടായിരുന്ന താമസ സ്ഥലത്തിന്റെ അടുത്തുതന്നെ സർക്കാർ ഉടമസ്ഥതയിലുള്ള ഭൂമി ലഭ്യമാണെങ്കിൽ അവിടെയാണ് പുനരധിവാസം നടത്തേണ്ടത്. ഇത്തരത്തിൽ ഭൂമി ലഭ്യമല്ലെങ്കിൽ പ്രാദേശികമായി ഭൂമി നൽകാൻ തയ്യാറുള്ളവരുമായി ബന്ധപ്പെട്ട് അതിനുള്ള നടപടിക്രമങ്ങൾ ഏകോപിപ്പിക്കാനും കളക്ടർമാരെ ചുമതലപ്പെടുത്തിയിട്ടുണ്ട്. ഇങ്ങനെ ഭൂമി ദാനം ചെയ്യുമ്പോൾ സർക്കാരിലേയ്ക്ക് വിട്ടുകൊടുക്കുന്നതോടൊപ്പം ദുരന്ത ബാധിതർക്ക് ഭൂമി ദാനം ചെയ്യാനും കഴിയുന്നതാണ്. ഇത്തരം കേസുകളിൽ ജില്ലാ കളക്ടറുടെ സർട്ടിഫിക്കറ്റിന്റെ

അടിസ്ഥാനത്തിൽ സ്റ്റാമ്പ് ഡ്യൂട്ടി, രജിസ്ട്രേഷൻ ഡ്യൂട്ടി ഒഴിവാക്കിക്കൊണ്ട് മന്ത്രിസഭ തീരുമാനമെടുക്കുകയും സർക്കാർ വിജ്ഞാപനം പുറപ്പെടുവിക്കുകയും ചെയ്തിട്ടുണ്ട്. സ്വന്തമായി ഭൂമി ഉണ്ടായിരുന്നവർക്ക് അവിടെത്തന്നെ പുനർനിർമ്മാണം നടത്താനുവാത്ത സാഹചര്യമുണ്ടെങ്കിൽ ആധാരത്തിലുള്ള വിലയ്ക്ക് 3 സെന്റ് മുതൽ 5 സെന്റ് വരെ ഭൂമി പരമാവധി ആറ് ലക്ഷം രൂപ വരെ വാങ്ങാനും അനുമതി നൽകിക്കൊണ്ട് സർക്കാർ ഉത്തരവ് പുറപ്പെടുവിച്ചിട്ടുണ്ട്. ഇവർക്ക് വീട് നിർമ്മാണത്തിന് നാല് ലക്ഷം രൂപ അധികമായി നൽകുന്നതാണ്. ....(ബഹളം)....

സർക്കാർ മേൽനോട്ടത്തിൽ നിർമ്മിക്കുന്ന വീടുകളെല്ലാം ദുരന്ത പ്രതിരോധശേഷിയുള്ളവയാണെന്ന് ഉറപ്പാക്കുന്നതാണ്. ഇതിനായുള്ള രൂപകൽപ്പന തിരുവനന്തപുരം എഞ്ചിനീയറിംഗ് കോളേജിലെ സൂപ്പർ എഞ്ചിനീയർമാർ ഉൾപ്പെടുന്ന സാങ്കേതിക സമിതി അംഗീകരിച്ച് ലഭ്യമാക്കിയിട്ടുണ്ട്. ലൈഫ് മിഷൻ തയ്യാറാക്കിയ 13 മാതൃകാ പ്ലാനുകളിൽ ഏതെങ്കിലുമൊന്ന് ഗുണഭോക്താവിന് തെരഞ്ഞെടുക്കാവുന്നതാണ്. സർക്കാർ അംഗീകാരം നേടിയ എംപാനൽ ഏജൻസികൾ വഴിയാകും സർക്കാർ വഴിയുള്ള നിർമ്മാണങ്ങൾ ഏറ്റെടുക്കുക. ഇതോടൊപ്പം കേന്ദ്ര സർക്കാരിന്റെ നഗരകാര്യ മന്ത്രാലയത്തിന്റെ കീഴിലുള്ള ബിൽഡിംഗ് മെറ്റീരിയൽസ്

ടെക്നോളജി പ്രൊമോഷൻ സെന്റർ പ്രീ-ഫാബ്രിക്കേറ്റഡ് വീടുകളും അംഗീകൃത സ്ഥാപനങ്ങൾ വഴി ഏറ്റെടുക്കാനാണ് ഉദ്ദേശിക്കുന്നത്. നിർമ്മാണ സാമഗ്രികളുടെ ലഭ്യതക്കുറവും പ്രീ-ഫാബ്രിക്കേറ്റഡ് സാമഗ്രികൾ നിർമ്മാണ സ്ഥലത്തേയ്ക്ക് എത്തിക്കേണ്ട സാഹചര്യവും വിലയിരുത്തി ഗുണഭോക്താവിന്റെ താല്പര്യപ്രകാരം യുക്തമായ സാങ്കേതികവിദ്യ തെരഞ്ഞെടുക്കാനുള്ള മാർഗ്ഗനിർദ്ദേശം ഭവനനിർമ്മാണ സഹായകേന്ദ്രങ്ങൾ നൽകുന്നതാണ്. സ്വന്തമായി ഭൂമിയില്ലാതെ പുറമ്പോക്കിൽ താമസിച്ചിരുന്ന വീട് നഷ്ടപ്പെട്ടവർക്കും സർക്കാർ കണ്ടെത്തുന്ന ഭൂമിയിൽ വീടോ ഫ്ലാറ്റോ വെച്ച് നൽകാനാണ് ഉദ്ദേശിക്കുന്നത്.

മണ്ണിടിച്ചിൽ, ഉരുൾപൊട്ടൽ എന്നിവ നേരിട്ട എല്ലാ സ്ഥലങ്ങളും പരിശോധിച്ച് റിപ്പോർട്ട് നൽകാൻ ജിയോളജിക്കൽ സർവ്വേ ഓഫ് ഇന്ത്യയെ ചുമതലപ്പെടുത്തിയിട്ടുണ്ട്. ഫ്ലഡ് പ്ലെയിൻ മാപ്പിംഗ് നടത്താൻ CWRDM, KFRI, M.G. University, KSRSEC എന്നിവരെ ചുമതലപ്പെടുത്തിയിട്ടുണ്ട്. ഇത്തരത്തിൽ വീട് നഷ്ടപ്പെട്ടവരെയും പരിസ്ഥിതി ദുർബല പ്രദേശങ്ങളിൽ താമസിച്ചിരുന്നവരെയും പുനരധിവസിപ്പിക്കാൻ സമഗ്രവും ശാസ്ത്രീയവും ഗുണഭോക്താക്കളുടെ പങ്കാളിത്തവും ഉറപ്പാക്കിയുള്ള സമീപനം സർക്കാർ എടുത്തിട്ടുള്ളതിനാൽ ഭൂമിയുടെ ലഭ്യതക്കുറവും പുനരധിവസിപ്പിക്കേണ്ടവരുടെ

എണ്ണവും കൊണ്ടുള്ള പ്രശ്നങ്ങൾ പരിഹരിക്കാൻ കഴിയുമെന്നാണ് വിലയിരുത്തുന്നത്.

(ഡി) ബഹുനില ഭവന സമുച്ചയം വേണോ വേണ്ടയോ എന്ന് പ്രാദേശികവും ഭൂമിശാസ്ത്രപരവുമായ സാഹചര്യങ്ങൾ കണക്കിലെടുത്ത് തീരുമാനിക്കേണ്ട വിഷയമാണ്. നിലവിൽ ഭൂമിയുടെ ലഭ്യതക്കുറവ് ഒരു ജില്ലയിലും ഇല്ല.

(ഇ) വീട് പൂർണ്ണമായും നഷ്ടപ്പെട്ടവരുടെ ലിസ്റ്റിൽ ഉൾപ്പെട്ടിട്ടുള്ളവരിൽ സമ്മതപത്രം നൽകിയ സ്വന്തമായി ഭൂമിയുള്ളവർക്ക് ആദ്യഗഡു തുക നൽകുന്ന പ്രവർത്തനങ്ങൾ ജില്ലാ തലത്തിൽ പുരോഗമിച്ചുവരുന്നു. ഭാഗികമായി നാശനഷ്ടം നേരിട്ട വീടുകളിൽ 30-59%, 60-74% എന്നീ തോതിലുള്ള കേടുപാടുകളുണ്ടായവയ്ക്ക് അനുവദനീയമായ ധനസഹായം രണ്ടുഗഡുക്കളായി വിതരണം ചെയ്യുവാനും ഉത്തരവ് പുറപ്പെടുവിച്ചിട്ടുണ്ട്. പുനരധിവാസത്തിന് ആവശ്യമായ ഭൂമി കണ്ടെത്തുന്നതിന് സത്യാര നടപടികൾ കൈക്കൊള്ളണമെന്ന് എല്ലാ ജില്ലാ കളക്ടർമാർക്കും നിർദ്ദേശം നൽകിയിരുന്നു. അതനുസരിച്ച് സർക്കാർ ഭൂമിയോ പുറമ്പോക്ക് ഭൂമിയോ മറ്റ് വകുപ്പുകളുടെ കൈവശം ഉപയോഗിക്കാതെ കിടക്കുന്ന ഭൂമിയോ സന്നദ്ധ സംഘടനകളോ വ്യക്തികളോ സ്ഥാപനങ്ങളോ സംഭാവന ചെയ്യുന്ന ഭൂമി

നൽകുവാൻ തയ്യാറായി വരുന്നവരിൽനിന്നും നടപടിക്രമം പാലിച്ചുകൊണ്ട്  
 ഭൂമി സ്വീകരിക്കുന്നതിനുള്ള നടപടികൾ കൈക്കൊള്ളാനും ജില്ലാ  
 കളക്ടർമാർക്ക് നിർദ്ദേശം നൽകിയിട്ടുണ്ട്. അങ്ങനെ കണ്ടെത്തുന്ന ഭൂമിയിൽ  
 വീടുകൾ/പ്ലാറ്റുകൾ നിർമ്മിച്ചുകൊണ്ട് പുനരധിവാസത്തിന് ഊന്നൽ  
 നൽകുന്നതാണ്. ഇതുസംബന്ധിച്ച പ്രവർത്തനങ്ങൾ  
 ഏകോപിപ്പിക്കുന്നതിനും പ്രവർത്തന പുരോഗതി യഥാസമയം സർക്കാരിനെ  
 അറിയിക്കുന്നതിലേയ്ക്കുമായി ലാന്റ് റവന്യൂ കമ്മീഷണറെ  
 ചുമതലപ്പെടുത്തിയിട്ടുണ്ട്. ...(ബഹളം).....

ശ്രീ. പിണറായി വിജയൻ: സർ, ഇനി അങ്ങ് ക്ലബ്ബ് ചെയ്ത് 26-ാമത്തെ  
 ചോദ്യം ബാക്കിയുണ്ട്. അതിന്റെ ഉത്തരം കൂടി വായിക്കാം.....(ബഹളം).....

മി. സ്പീക്കർ: വായിക്കണമെങ്കിൽ വായിക്കാം, ഇല്ലെങ്കിൽ മേശപ്പുറത്ത്  
 വയ്ക്കാം.

ശ്രീ. പിണറായി വിജയൻ: സർ, വായിക്കാം.

മി. സ്പീക്കർ: അങ്ങേയ്ക്ക് വായിക്കാം ....(ബഹളം)....

പ്രളയബാധിതവുമായി ബന്ധപ്പെട്ട നാല് ചോദ്യങ്ങളാണ് ക്ലബ്ബ് ചെയ്തത്.  
 അക്കൂട്ടത്തിൽ നിങ്ങളുടെ ചോദ്യങ്ങളുമുണ്ട്. നിങ്ങളും ക്ലബ്ബ് ചെയ്യാൻ  
 ആവശ്യപ്പെട്ടു.

പ്രളയാനന്തര പുനർനിർമ്മാണവും പുനരധിവാസവും

(\* 26) ശ്രീ. ജെയിംസ് മാത്യു:  
ശ്രീ. പുരുഷൻ കടലുണ്ടി:  
ശ്രീ. സി. കെ. ശശീന്ദ്രൻ:  
ശ്രീ. ആന്റണി ജോൺ: താഴെ കാണുന്ന ചോദ്യങ്ങൾക്ക്

മുഖ്യമന്ത്രി സദയം മറുപടി നൽകുമോ:

(എ) പ്രളയത്തിനുശേഷം സംസ്ഥാനത്തിന്റെ പുനർനിർമ്മാണത്തിനും പുനരധിവാസത്തിനും എന്തെല്ലാം പദ്ധതികളാണ് ആവിഷ്കരിച്ചിട്ടുള്ളത്;

(ബി) പുനർനിർമ്മാണം ആവശ്യമായി വരുന്ന മേഖലകളിൽ മുൻഗണനാക്രമത്തിൽ പദ്ധതികൾ ആവിഷ്കരിക്കാൻ എന്തെല്ലാം നടപടികളാണ് സ്വീകരിച്ചിട്ടുള്ളത്; വിശദാംശങ്ങൾ നൽകുമോ;

(സി) അതിബൃഹത്തായ പുനരധിവാസ പ്രവർത്തനങ്ങൾക്ക് ഏതെല്ലാം വിധത്തിലുള്ള വിഭവ സമാഹരണമാണ് ലക്ഷ്യമിട്ടിട്ടുള്ളതെന്ന് വ്യക്തമാക്കാമോ;

(ഡി) പുനരുദ്ധാരണ, പുനരധിവാസ പ്രവർത്തനങ്ങൾ ഏകോപിപ്പിക്കുന്നതിനും ശക്തിപ്പെടുത്തുന്നതിനും എന്തെല്ലാം മേൽനോട്ട സംവിധാനങ്ങളാണ് ഏർപ്പെടുത്തിയിട്ടുള്ളതെന്ന് വ്യക്തമാക്കാമോ?

മുഖ്യമന്ത്രി (ശ്രീ. പിണറായി വിജയൻ): സർ,

(എ&ബി)

പ്രളയത്തിനുശേഷം

സംസ്ഥാനത്തിന്റെ

പുനർനിർമ്മാണത്തിനും പുനരധിവാസത്തിനുമായി കേരള പുനർനിർമ്മാണ പദ്ധതി (Rebuild Kerala Initiative- RKI) എന്ന ഒരു ബൃഹത് പദ്ധതിക്ക് സർക്കാർ രൂപം നൽകിയിട്ടുണ്ട്. ഇതിന്റെ സമഗ്ര രൂപരേഖ 09-11-2018-ലെ G.O.(P) No. 16/2018/P&EA ഉത്തരവായി പുറപ്പെടുവിച്ചിട്ടുണ്ട്. ഇതിൽ പ്രളയത്തിൽ തകർന്ന തദ്ദേശ സ്വയംഭരണ വകുപ്പിന്റെ റോഡുകൾ, വീടുകൾ, ജനങ്ങളുടെ ജീവനോപാധികൾ, പൊതുമരാമത്ത് വകുപ്പിന്റെ റോഡുകൾ, പാലങ്ങൾ, സർക്കാർ കെട്ടിടങ്ങൾ, മറ്റ് പൊതു കെട്ടിടങ്ങൾ, ജലവിതരണം, മലയോര വികസനം, മത്സ്യത്തൊഴിലാളികളുടെ പുനരധിവാസം എന്നിവയും കൂടാതെ പരിസ്ഥിതി സംരക്ഷിച്ചുകൊണ്ടുള്ള വികസന പദ്ധതികളായ കട്ടനാട് വികസനം, നദീതടങ്ങളുടെ സംരക്ഷണം, കടൽ തീരങ്ങളുടെ സംരക്ഷണം, കനാലുകളുടെ നവീകരണം, ഉരുൾപൊട്ടൽ മേഖലകളിൽ നിന്നുള്ള ജനങ്ങളെ മാറ്റിപ്പാർപ്പിക്കൽ, എറണാകുളം-കൊച്ചി വ്യാവസായിക-വാണിജ്യകേന്ദ്രമായി വികസിപ്പിക്കൽ, തിരുവനന്തപുരം-കോഴിക്കോട് നഗരങ്ങളുടെ സമഗ്രവികസനം, പതിനാല് ജില്ലകളിലും ഭാവികേരളത്തെ അടയാളപ്പെടുത്തുന്ന പദ്ധതികൾ തുടങ്ങിയവയെല്ലാം ഉൾപ്പെടുന്നു.

(സി) സംസ്ഥാന വിഹിതം, ലോകബാങ്ക്, ഏഷ്യൻ വികസന ബാങ്ക്

തുടങ്ങിയവയിൽ നിന്നുള്ള വായ്പ, കേന്ദ്ര പദ്ധതികളിലൂടെയുള്ള അധിക വിഭവ സമാഹരണം, ക്രൗഡ് ഫണ്ടിംഗ്, മുഖ്യമന്ത്രിയുടെ ദുരിതാശ്വാസ നിധിയിൽ നിന്നുള്ള വിഹിതം, നബാർഡ്, ഹഡ്കോ തുടങ്ങിയവ വഴിയുള്ള ധനസമാഹരണം, കേന്ദ്ര ഗവൺമെന്റ് പദ്ധതികളിലെ ഐക്ടി ഫണ്ട് ഉപയോഗിക്കൽ, സ്പെഷ്യൽ ലോട്ടറി, എക്സൈസ് ഡ്യൂട്ടി വർദ്ധനവ് വരുത്തൽ തുടങ്ങിയവയും ഉൾപ്പെടുന്നു.

(ഡി) പുനരുദ്ധാരണ, പുനരധിവാസ പ്രവർത്തനങ്ങൾ ഏകോപിപ്പിക്കുന്നതിനായി ഒരു പ്രത്യേക ആർ.കെ.ഐ. സെക്രട്ടേറിയറ്റ് രൂപീകരിക്കാൻ തീരുമാനിച്ചിട്ടുണ്ട്. ഇതിന്റെ ചീഫ് എക്സിക്യൂട്ടീവ് ഓഫീസറായി ഡോ. വി. വേണു ഐ.എ.എസ്.-നെ ഇതിനോടകം നിയമിച്ചിട്ടുണ്ട്. ആർ.കെ.ഐ.-യുടെ മേൽനോട്ട സംവിധാനത്തിൽ മന്ത്രിസഭ, ഉപദേശക സമിതി, ഉന്നതാധികാര സമിതി, ആർ.കെ.ഐ. നിർവ്വഹണ സമിതി, ആർ.കെ.ഐ. സെക്രട്ടേറിയറ്റ് വകുപ്പുതല ജില്ലാതല സംവിധാനങ്ങൾ എന്നിവ ഉൾപ്പെടുന്നു. ഉപദേശക സമിതിയിൽ മുഖ്യമന്ത്രി, കേന്ദ്ര ടൂറിസം വകുപ്പ് സഹമന്ത്രി, റവന്യൂ, ജലസേചനം, തുറമുഖം/മ്യൂസിയം, ട്രാൻസ്പോർട്ട് തുടങ്ങിയ വകുപ്പ് മന്ത്രിമാർ, പ്രതിപക്ഷനേതാവ് കൂടാതെ ഭരണരംഗത്ത് മികവ് തെളിയിച്ച രണ്ടുപേർ, ഒരു യുവസംരംഭകൻ,



എഞ്ചിനീയറിംഗ്, പരിസ്ഥിതി, സാമൂഹ്യസേവനം, ബിസിനസ്സ്/വ്യവസായം, സാമ്പത്തികം തുടങ്ങിയ മേഖലകളിൽ കഴിവ് തെളിയിച്ച പ്രഗത്ഭരെയും ഉൾപ്പെടുത്തിയിട്ടുണ്ട്.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവ് എഴുന്നേറ്റ് നിൽക്കുകയാണ്. നിങ്ങൾ സീറ്റുകളിലേയ്ക്ക് പോയാൽ പ്രതിപക്ഷനേതാവിന് സംസാരിക്കാം. ....(ബഹളം)..... പ്ലീസ്, പ്ലീസ്... നിങ്ങൾ ദയവായി സീറ്റുകളിലേയ്ക്ക് പോകൂ. അങ്ങേയ്ക്ക് മൈക്ക് തരാം. ....(ബഹളം)..... ഒരു കാര്യം പറയാം.

Opposition Leader (Shri Ramesh Chennithala): Sir, Is this the way to conduct the House, the Chief Minister has taken more than 45 minutes to answer a question. ഈ നടപടി ശരിയാണോ? മുഖ്യമന്ത്രി ഉത്തരം പറയാൻ 45 മിനിറ്റുടുത്തു. ചോദ്യോത്തര സമയം സസ്പെന്റ് ചെയ്തുകൊണ്ട് അടിയന്തരപ്രമേയം അവതരിപ്പിക്കണമെന്ന് പറയാൻ ഞാൻ എഴുന്നേറ്റുകിലും അതിന് അങ്ങ് അനുവദിച്ചില്ല. 45 മിനിറ്റാണ് മുഖ്യമന്ത്രി മറുപടി പറഞ്ഞത്.....(ബഹളം).....

മി. സ്പീക്കർ: അങ്ങ് ഡിമാൻഡ് ചെയ്തില്ല. പ്ലീസ്.... നിങ്ങൾ ഇരിക്കൂ. (...ബഹളം.....) നിങ്ങൾ എന്തിനാണ് ബഹളം വയ്ക്കുന്നത്? അദ്ദേഹം

സംസാരിക്കട്ടെ. (...ബഹളം....)

ശ്രീ. രമേശ് ചെന്നിത്തല: സർ, ഒരു കാര്യം ഞാൻ അങ്ങയുടെ ശ്രദ്ധയിൽപ്പെടുത്തട്ടെ.

മി. സ്പീക്കർ: ബഹുമാനപ്പെട്ട പ്രതിപക്ഷനേതാവിന് പറയാനുള്ളത് പറയട്ടെ. നിങ്ങൾ ഇരിക്കൂ. അദ്ദേഹത്തിന് പറയാൻ അവകാശമുണ്ട്. ....(ബഹളം)..... അദ്ദേഹം സംസാരിക്കട്ടെ. നിങ്ങൾ ദയവായി ഇരുന്നാലും. ....(ബഹളം)....

ശ്രീ. രമേശ് ചെന്നിത്തല: സർ, സാധാരണഗതിയിൽ ചോദ്യങ്ങൾക്ക് മന്ത്രി ഉത്തരം പറയുമ്പോൾ അത് നീണ്ടുപോകുകയാണെങ്കിൽ സഭയുടെ അധ്യക്ഷനായ മി. സ്പീക്കർ ആ ഉത്തരം മേശപ്പുറത്ത് വയ്ക്കാൻ പറയുകയാണ് ചെയ്യുന്നത്. എന്നാൽ അത് പറഞ്ഞില്ല. ചോദ്യം ചോദിക്കുകയെന്നുള്ളത് അംഗങ്ങളുടെ അവകാശമാണ്. ആ അവകാശത്തെയാണ് മുഖ്യമന്ത്രി ലംഘിച്ചിരിക്കുന്നത്. 45 മിനിറ്റ് മുഖ്യമന്ത്രി ഉത്തരം പറഞ്ഞു. ശ്രീ. സജി ചെറിയാനെ ചോദ്യം ചോദിക്കാൻ അനുവദിക്കില്ലെന്നാണ് മുഖ്യമന്ത്രിയുടെ നിലപാടെങ്കിൽ അതുപറഞ്ഞാൽ മതി. സഭയുടെ ചരിത്രത്തിൽ ആരെങ്കിലും 45 മിനിറ്റോളം ഉത്തരം പറഞ്ഞിട്ടുണ്ടോ. നാല് ചോദ്യങ്ങൾ ക്ലബ്ബ് ചെയ്തിട്ടുണ്ടെങ്കിൽ അതിന്റെ ഉത്തരം മുഖ്യമന്ത്രി മേശപ്പുറത്ത്

വയ്ക്കേണ്ടതല്ലേ. പ്രതിപക്ഷത്തിന് ചോദ്യങ്ങൾ ചോദിക്കാൻ അവസരം പോലും തരുന്നില്ല. ഇതെന്ത് മര്യാദയാണ് ....(ബഹളം)....

മി. സ്പീക്കർ: കേരളം കണ്ടതിൽവെച്ച് ഏറ്റവും വലിയൊരു മഹാദുരന്തമായിരുന്നു പ്രളയം. പ്രളയവുമായി ബന്ധപ്പെട്ട് ഒരു ദിവസം സഭാസമ്മേളനം ചേർന്നിരുന്നു. ആ സമ്മേളനത്തിലും ചോദ്യങ്ങൾ ചോദിക്കാൻ അവസരങ്ങളുണ്ടായിരുന്നില്ല. ഇന്ന് എടുത്ത നാല് ചോദ്യങ്ങളും പ്രളയവുമായി ബന്ധപ്പെട്ടതാണ്. പ്രതിപക്ഷാംഗമായ ശ്രീ. റോജി എം. ജോൺ ടി ചോദ്യങ്ങൾ ക്ലബ്ബ് ചെയ്യണമെന്ന് എഴുതി നൽകിയതുപ്രകാരം പ്രളയവുമായി ബന്ധപ്പെട്ട എല്ലാ സംശയങ്ങളും ദൂരീകരിക്കാനായി ടി നാല് ചോദ്യങ്ങൾക്കും മുഖ്യമന്ത്രി ഒന്നിച്ച് ഉത്തരം നൽകാൻ തയ്യാറായി. പ്രളയത്തിൽ 19,000 ആളുകൾക്ക് വീടുകൾ നഷ്ടമായി. 46,000 കോടി രൂപയുടെ നഷ്ടം സംഭവിച്ച പ്രസ്തുത വിഷയത്തിൽ 4 ചോദ്യങ്ങൾ ക്ലബ്ബ് ചെയ്യണമെന്നുള്ള അംഗത്തിന്റെ അപേക്ഷയാണ് ഇവിടെ പരിഗണിച്ചത്. ചോദ്യോത്തരവേള തുടങ്ങിയതു മുതൽ ഉത്തരം കേൾക്കാൻ പ്രതിപക്ഷം തയ്യാറാകുന്നില്ല. ചോദ്യങ്ങൾ ക്ലബ്ബ് ചെയ്യണമെന്ന് എഴുതി നൽകിയ ശ്രീ. റോജി എം. ജോൺ ഉൾപ്പെടെയുള്ളവർ സഭാനടപടികൾ തടസ്സപ്പെടുത്തിക്കൊണ്ട് ഡയസ്സിനുമുന്നിൽ വന്ന് ബഹളം

വച്ചുകൊണ്ടിരിക്കുന്നത് ശരിയായ നടപടിയല്ല.

ശ്രീ. പിണറായി വിജയൻ: സർ, പ്രതിപക്ഷനേതാവ്

പറഞ്ഞതിനെക്കുറിച്ച് ഒരുവാക്ക് പറയാനാണ്. ചോദ്യോത്തരവേള സസ്പെന്റ്

ചെയ്ത് അടിയന്തരപ്രമേയമെടുക്കണമെന്ന് പറയാൻ ഉദ്ദേശിച്ചിരുന്നുവെന്നാണ്

അദ്ദേഹം പറഞ്ഞത്. എന്നാൽ മറുപടി പറയാൻ തുടങ്ങിയപ്പോൾത്തന്നെ

പ്രതിപക്ഷാംഗങ്ങൾ ഡയസ്റ്റിനു മുമ്പിൽവന്ന് ബഹളം വച്ചുകൊണ്ടിരിക്കുന്നത്

എല്ലാവരും കണ്ടതാണ്. അദ്ദേഹത്തിന് അത് പറയാൻ

ഉദ്ദേശ്യമുണ്ടായിരുന്നെങ്കിൽ ആ ഘട്ടത്തിൽ എഴുന്നേറ്റുനിന്ന്

പറയാമായിരുന്നു. അതിന് സാധാരണ ആരും വിലക്കേർപ്പെടുത്താറില്ല.

ബഹുമാനപ്പെട്ട സ്പീക്കർ കൂടുതൽ സൗമനസ്യമായി അദ്ദേഹത്തെ

സംസാരിക്കാൻ അനുവദിക്കാറുണ്ട്. അപ്പോൾ അദ്ദേഹത്തിന്

സംസാരിക്കാൻ ഒരു തടസ്സവും ഉണ്ടാകുമായിരുന്നില്ല. ക്ലബ്ബ് ചെയ്ത

ചോദ്യങ്ങൾക്കെല്ലാം മറുപടി പറയേണ്ടതാണ്. മറുപടി പറയാൻ

ആരോഗ്യകരമായ എന്തെങ്കിലും പ്രശ്നങ്ങളുള്ളപ്പോഴാണ് ഉത്തരങ്ങൾ

മേശപ്പുറത്ത് വയ്ക്കുന്നത്. തൽക്കാലം ആരോഗ്യകരമായ

പ്രശ്നങ്ങളൊന്നുമില്ലാത്തതുകൊണ്ടാണ് ഞാൻ മറുപടി പറഞ്ഞത്.

മി. സ്പീക്കർ: നാല് ചോദ്യങ്ങളും ക്ലബ്ബ് ചെയ്യാൻ അപേക്ഷ ലഭിച്ചിട്ടുണ്ടെന്നും അത് അംഗീകരിക്കുകയാണെന്നും മുഖ്യമന്ത്രി ഒന്നിച്ച് മറുപടി പറയണമെന്നും ഞാൻ പറഞ്ഞപ്പോൾ ആരും പ്രതിഷേധം പ്രകടിപ്പിച്ചില്ല. ക്ലബ്ബ് ചെയ്യേണ്ടത് ശ്രീ. റോജി എം. ജോൺ എഴുന്നേറ്റുനിന്ന് പറഞ്ഞോ; ആവശ്യം പിൻവലിച്ചുവെന്ന് പറഞ്ഞോ? (...ബഹളം...) ചോദ്യങ്ങൾ ക്ലബ്ബ് ചെയ്യാൻ അനുവദിച്ചിരിക്കുന്നുവെന്ന് പറഞ്ഞുകൊണ്ട് മുഖ്യമന്ത്രിയെ വിളിക്കുന്നതുവരെ ആരും പ്രതികരിച്ചില്ല. പ്രതിപക്ഷത്തിന്റെ മനസ്സിലിരുപ്പ് പിന്നെ എങ്ങനെയാണ് എനിക്ക് മനസ്സിലാക്കാൻ സാധിക്കുന്നത്?

ശ്രീ. രമേശ് ചെന്നിത്തല: സർ, ചോദ്യോത്തരവേള സസ്പെന്റ് ചെയ്യണമെന്ന് ഞാൻ ആവശ്യപ്പെട്ടില്ലെന്ന് ബഹുമാനപ്പെട്ട മുഖ്യമന്ത്രി ഇവിടെ പറഞ്ഞു. അത് പറയുന്നതിനായി ഞാൻ രണ്ടുതവണ എഴുന്നേറ്റുനിന്നു. അപ്പോഴെല്ലാം മുഖ്യമന്ത്രി സംസാരിക്കുകയാണെന്ന് പറഞ്ഞ് അങ്ങ് എനിക്ക് സമയം തന്നില്ല. പിന്നെ മുഖ്യമന്ത്രിയുടെ ആരോഗ്യം പ്രകടിപ്പിക്കേണ്ട സ്ഥലം നിയമസഭ അല്ലെന്നാണ് എനിക്ക് പറയാനുള്ളത്. ചോദ്യോത്തരവേള 9 മണി മുതൽ 10 മണി വരെയാണ്. ചോദ്യം ചോദിക്കുകയെന്നുള്ളത് അംഗങ്ങളുടെ അവകാശമാണ്. ആ

അവകാശത്തെ കവർന്നെടുത്തുകൊണ്ട് മുഖ്യമന്ത്രി 45 മിനിറ്റ് സംസാരിച്ചു. ഒരു ചോദ്യമെങ്കിലും ചോദിക്കാനുള്ള അവസരമാണ് ഇല്ലാതാക്കിയത്. ഉത്തരം നീണ്ടുപോകുകയാണെങ്കിൽ അത് മേശപ്പുറത്ത് വയ്ക്കാൻ അങ്ങ് പറയണമായിരുന്നു. അങ്ങ് അത് എന്തുകൊണ്ടാണ് പറയാതിരുന്നത്?

മി. സ്പീക്കർ: പ്രതിപക്ഷനേതാവിന്റെ അഭിപ്രായം സഭയിൽ വരുന്നതിനുമുമ്പുതന്നെ പ്രതിപക്ഷാംഗങ്ങളെല്ലാം നടുത്തളത്തിലേക്ക് ഇറങ്ങി വന്നിരുന്നു. അങ്ങയെ സംസാരിക്കാൻ അനുവദിക്കാതിരുന്നത് ഞാനായിരുന്നില്ല; അങ്ങയുടെ അനുയായികളായിരുന്നു.

ശ്രീ. രമേശ് ചെന്നിത്തല: സർ, ഞാൻ എഴുന്നേറ്റ് നിന്നപ്പോൾ അങ്ങ് പറഞ്ഞു മുഖ്യമന്ത്രി സംസാരിക്കുകയാണെന്ന്. പിന്നെ ഞാൻ എങ്ങനെയാണ് ചോദിക്കുന്നത്; Is this the way to conduct the House?

ശ്രീ. പിണറായി വിജയൻ: സർ, ഈ ചോദ്യത്തിന്റെ ഉപചോദ്യങ്ങൾ തടസ്സപ്പെടുത്തുകയെന്നതാണ് പ്രതിപക്ഷനേതാവിന്റെ ഉദ്ദേശ്യം. ഉപചോദ്യങ്ങൾ ചോദിക്കുന്നതിലൂടെ കൂടുതൽ വിവരങ്ങൾ അറിയുവാനുള്ള അംഗങ്ങളുടെ അവകാശത്തെ തടസ്സപ്പെടുത്താനാണ് അദ്ദേഹം താൽപ്പര്യപ്പെടുന്നത്. അങ്ങ് അത് മനസ്സിലാക്കണം.

മി. സ്പീക്കർ: ഇനി ഡിബേറ്റിലേക്ക് പോകട്ടെ. ദയവായി എല്ലാവരും

സീറ്റിലിരിക്കൂ... പ്ലീസ്...പ്ലീസ്...)

ശ്രീ. സജി ചെറിയാൻ: സർ, ഇന്ത്യൻ ഭരണഘടനയെയും നിയമസഭയുടെ ചട്ടങ്ങളെയും അംഗീകരിക്കാത്ത പ്രതിപക്ഷത്തിന്റെ പ്രകോപനപരമായ സമീപനം വളരെയേറെ ഖേദകരമാണ്. കേന്ദ്രത്തിന്റെ അവഗണനയും യു.ഡി.എഫ്-ന്റെ തടസ്സത്തെയും അതിജീവിച്ച് കേരള ചരിത്രത്തിലെ ഏറ്റവും സമാനതകളില്ലാത്ത പ്രവർത്തനമാണ് ബഹുമാനപ്പെട്ട മുഖ്യമന്ത്രി സഖാവ് പിണറായി വിജയന്റെ നേതൃത്വത്തിലുള്ള ഈ ഗവൺമെന്റ് പ്രളയദുരന്തഘട്ടത്തിൽ ഇതുവരെ നടത്തിയിട്ടുള്ളത്. എല്ലാ ദുരന്ത അതിജീവന പ്രവർത്തനങ്ങൾക്കും ബി.ജെ.പി.യും യു.ഡി.എഫ്.ഉം തടസ്സം നിന്നിട്ടും അതിനെയെല്ലാം അതിജീവിച്ച് ഈ ഗവൺമെന്റ് നടത്തിയ പ്രവർത്തനം ലോകത്തിനാകെ മാതൃകയാണ്. ഈ ഗവൺമെന്റിനെ അങ്ങേയറ്റം അഭിമാനത്തോടെ അഭിനന്ദിക്കുകയാണ്. സംസ്ഥാനത്തെ പ്രളയദുരന്ത അതിജീവനത്തിനായി കേന്ദ്ര സർക്കാർ ഈ സാമ്പത്തിക വർഷം 100 ദിനങ്ങൾ തൊഴിലുറപ്പ് മേഖലയിൽ അനുവദിക്കുന്നതുകൂടാതെ 50 തൊഴിൽ ദിനങ്ങൾ കൂടി വാഗ്ദാനം ചെയ്തിരുന്നു. ഇക്കാര്യത്തിൽ എന്തെങ്കിലും തുടർ നടപടികൾ കേന്ദ്ര ഗവൺമെന്റ് സ്വീകരിച്ചിട്ടുണ്ടോ?

ശ്രീ. പിണറായി വിജയൻ: സർ, കേരളത്തിന് നേരിടേണ്ടി വന്ന

മഹാദുരന്തത്തെ കേരളം ഒറ്റക്കെട്ടായാണ് നേരിട്ടത്. അക്കാദ്യത്തിൽ ബഹുമാനപ്പെട്ട അംഗം പറഞ്ഞത് ശരിയാണ്. നമ്മുടെ നാടിന്റെ മതനിരപേക്ഷതയുടെ കരുത്താണ് അവിടെ പ്രകടമായത്. പക്ഷെ, അതിനുശേഷം കഴിയാവുന്നത്ര ഭിന്നത എങ്ങനെയെല്ലാം ഉയർത്തിക്കൊണ്ടുവരാൻ കഴിയുമെന്നുള്ളതിന് ചില പരിശ്രമങ്ങൾ ഇവിടെ നടക്കുന്നുണ്ട്. എന്നാൽ അതൊന്നും കേരളീയ സമൂഹം സ്വീകരിക്കുന്നതല്ലായെന്ന് ഇതിനകംതന്നെ വ്യക്തമായിട്ടുണ്ട്. കേന്ദ്ര ഗവൺമെന്റിനോട് നമ്മൾ സഹായം ചോദിച്ചിട്ടുണ്ട്. പക്ഷെ, ഇതുവരെ 600 കോടി രൂപയുടെ സഹായം മാത്രമാണ് നൽകിയിട്ടുള്ളത്. അതിനപ്പുറമുള്ള സഹായമൊന്നും ലഭിച്ചിട്ടില്ല. സഹായം നൽകുമോയെന്നത് ഇപ്പോൾ പറയാൻ കഴിയുന്ന കാര്യമല്ല. നമ്മൾ സഹായം പ്രതീക്ഷിച്ച് നിൽക്കുകയാണ്.

ശ്രീ. സജി ചെറിയാൻ: സർ, മന്ത്രിമാർ ജില്ലകളിൽ നടത്തിയ ജനകീയ

ഫണ്ട് ശേഖരണത്തിൽ സഹകരിക്കാതെ പണം നൽകരുതെന്ന് പരസ്യമായി നിലപാടെടുക്കുകയും ഉദ്യോഗസ്ഥരുടെ സാമ്പത്തിക സഹായം ലഭിക്കാതിരിക്കാൻ പരസ്യമായ നിലപാട് സ്വീകരിക്കുകയും വിദേശമലയാളികളുടെ സഹായത്തെ എതിർത്ത് കേന്ദ്ര നയത്തോടൊപ്പം



ഇവിടെ നിലപാട് സ്വീകരിക്കുകയും പ്രളയനാളുകളിൽ കണ്ട ഒരുമയെ തകർത്ത് നവകേരള സൃഷ്ടിയുടെ കരുത്താർജ്ജിക്കുന്ന കേരളത്തിന്റെ മുന്നേറ്റത്തെ ഇകഴുന്നതിന് വർഗ്ഗീയ ശക്തികളുമായി യോജിച്ച് മുന്നോട്ടുപോകുന്ന ഈ നീക്കത്തെ അതിജീവിക്കാൻ..... കുത്തൊഴുക്കിൽ പമ്പ, അച്ചൻകോവിലാറുകളുടെ ഇരുകരകൾക്കും വലിയ തകർച്ചയുണ്ടായിട്ടുണ്ട്. മണ്ണും മണലും വന്നടിഞ്ഞതുമൂലം ആറിന്റെ സുഗമമായ ഒഴുക്കിന് തടസ്സമായിട്ടുണ്ട്. തകർന്ന ഇരുവശങ്ങളും കെട്ടുന്നതിനും വന്നടിഞ്ഞ മണ്ണ് നീക്കം ചെയ്യുന്നതിനും ഈ സാഹചര്യത്തെ അതിജീവിച്ചുകൊണ്ട് ഗവൺമെന്റ് ചെയ്യുമോ; ഇക്കാര്യത്തിൽ എന്തെല്ലാം നടപടികൾ സ്വീകരിക്കും?

ശ്രീ. പിണറായി വിജയൻ: സർ, ബഹുമാനപ്പെട്ട അംഗം

ചൂണ്ടിക്കാണിച്ച ആദ്യഭാഗം ശരിയാണ്. നമ്മുടെ പുനർനിർമ്മാണവുമായി ബന്ധപ്പെട്ട കാര്യങ്ങളിൽ നാടിന്റെ ആകെ സഹായം ഒഴുകിവരികയും നിർഭാഗ്യവശാൽ ആ ഘട്ടത്തിൽ അത്തരം സഹായങ്ങളെ തടസ്സപ്പെടുത്തുന്ന വിധത്തിലുള്ള ചില പ്രചരണങ്ങളും ആഹ്വാനങ്ങളും ഉത്തരവാദിപ്പെട്ട കേന്ദ്രങ്ങളിൽനിന്നും ഉണ്ടായിരുന്നെങ്കിൽ വസ്തുതയാണ്. സാലറി ചലഞ്ചിന്റെ കാര്യത്തിലടക്കം ഇത്തരത്തിലുള്ള നിലപാടുകളുണ്ടായിട്ടുണ്ട്.

ഇത് സംഭവിക്കാൻ പാടില്ലാത്ത കാര്യമായിരുന്നു. നമ്മുടെ നാട്ടിലുള്ളവരും നാടിന് പുറത്തുള്ളവരും കേരളത്തിന്റെ ദുരന്തം കണ്ടറിഞ്ഞ് ആവശ്യമായ സഹായങ്ങൾ ചെയ്യുന്ന നില തന്നെയാണ് സ്വീകരിക്കുന്നത്. ഇപ്പോഴും സഹായം പ്രവഹിച്ചുകൊണ്ടിരിക്കുന്ന സ്ഥിതിയുണ്ട്. അതിനാണ് ക്രൗഡ് ഫണ്ടിംഗും മറ്റും ഏർപ്പെടുത്തിയിട്ടുള്ളത്. നല്ല രീതിയിലുള്ള പ്രതികരണം അതിനുവരുമെന്ന് തന്നെയാണ് പ്രതീക്ഷിക്കുന്നത്.

ശ്രീ. ജോർജ് എം. തോമസ്: സർ, മനുഷ്യസാധ്യമായ എല്ലാ കാര്യങ്ങളും ചെയ്തുകൊണ്ടാണ് ഈ പ്രളയകാലത്തെ നാം അതിജീവിച്ചിട്ടുള്ളത്. അതിന് ധീരമായി നേതൃത്വം കൊടുത്ത ബഹുമാനപ്പെട്ട മുഖ്യമന്ത്രിയെയും മന്ത്രിസഭയെയും ഈ നാടാകെ അഭിനന്ദിച്ചു കൊണ്ടിരിക്കുകയാണ്. 'നസ്രത്തിൽ നിന്ന് നന്മ പ്രതീക്ഷിച്ചിട്ട് കാര്യമില്ല' എന്ന് പറയുന്നതുപോലെ കേന്ദ്ര ഗവൺമെന്റിൽ നിന്ന് പണം കിട്ടുമെന്ന് പ്രതീക്ഷിച്ച് ഇനിയും കാത്തിരിക്കേണ്ട ആവശ്യമുണ്ടോയെന്ന കാര്യത്തിൽ സംശയമാണ്. അതിന് ബദലായി ഇന്ത്യയിലെ എല്ലാ സംസ്ഥാനങ്ങളിലും പ്രധാനപ്പെട്ട നഗരങ്ങളിലും മലയാളികളുണ്ട്. വിദേശത്ത് പോകാൻ മാത്രമാണ് അനുമതി ആവശ്യമുള്ളത്. നമ്മുടെ രാജ്യത്ത് താമസിക്കുന്ന മലയാളികളെ കാണുന്നതിന് തടസ്സമില്ല. അത്തരം കേന്ദ്രങ്ങളിൽ

മലയാളികളെ കാണാൻ മന്ത്രിമാർ മുൻകൈ എടുക്കുകയും എല്ലാ വീടുകളിലും  
 ഹുണ്ടിക ബോക്സുകൾ സ്ഥാപിച്ചുകൊണ്ട് കേരളത്തിന്റെ  
 പുനരധിവാസത്തിനാവശ്യമായ പണം കണ്ടെത്താനും അതേസമയം  
 പാർലമെന്റിന് മുന്നിൽ മുഖ്യമന്ത്രിയുടെയും മന്ത്രിമാരുടെയും  
 എം.എൽ.എ.മാരുടെയും നേതൃത്വത്തിൽ കേന്ദ്രത്തിന്റെ തെറ്റായ  
 നയത്തിനെതിരായ സമരത്തിന് മുൻകൈ എടുക്കുമോയെന്നാണ് എനിക്ക്  
 അറിയാനുള്ളത്.

ശ്രീ. പിണറായി വിജയൻ: സർ, ഇവിടെ ഒരുപാട് നിർദ്ദേശങ്ങൾ  
 വന്നിട്ടുണ്ട്. ചെറിയ കുട്ടികൾ തന്നെ ഹുണ്ടിക കൊണ്ടുവന്ന് തരുന്ന  
 നിലയാണ് ഉണ്ടായിട്ടുള്ളത്. ആളുകൾക്ക് കഴിയാവുന്നത്ര സഹായിക്കുന്ന  
 നില വന്നുകൊണ്ടിരിക്കുന്നുണ്ട്. അക്കാര്യത്തിൽ നല്ല സഹകരണം  
 തന്നെയാണ് നാട്ടിൽ നിലനിൽക്കുന്നത്. കേന്ദ്ര ഗവൺമെന്റ് സ്വീകരിക്കുന്ന  
 നിലപാടിൽ എന്ത് ചെയ്യണമെന്ന കാര്യത്തെ സംബന്ധിച്ച് പൊതുവിൽ  
 ആലോചിക്കാം.

ശ്രീ. വി. ജോയി: സർ, ലോകത്തിന് തന്നെ മാതൃകയായ  
 പ്രവർത്തനമാണ് അങ്ങയുടെ ഭാഗത്തുനിന്ന് ഉണ്ടായിട്ടുള്ളതെന്ന്  
 എല്ലാവർക്കുമറിയാം. ഐക്യരാഷ്ട്രസഭയുടെ ഏജൻസികളുടെ റിപ്പോർട്ട്

പ്രകാരം 26,000-ൽ അധികം കോടി രൂപയുടെ നാശം സംഭവിച്ചുവെന്ന് രേഖപ്പെടുത്തിയിട്ടുണ്ട്. കേന്ദ്ര ഗവൺമെന്റിൽ നിന്ന് 600 കോടി രൂപ ലഭിച്ചത് സംബന്ധിച്ച് ബഹുമാനപ്പെട്ട മുഖ്യമന്ത്രിയുടെ മറുപടിയിലുണ്ട്. കേന്ദ്രാവിഷ്കൃത പദ്ധതികളിലേതെങ്കിലും സംസ്ഥാനത്തിന് കൂടുതലായി അനുവദിച്ചിട്ടുണ്ടോ? അരിയുടെ കൂടുതൽ വിഹിതം കേന്ദ്രം ആവശ്യപ്പെട്ടിട്ടുണ്ടോ ?

ശ്രീ. പിണറായി വിജയൻ: സർ, കേന്ദ്ര ഗവൺമെന്റ് നൽകിയ അരിവിഹിതം സൗജന്യമായി നൽകുന്നുവെന്നാണ് നമ്മളെല്ലാം പ്രതീക്ഷിച്ചിരുന്നത്. ഇപ്പോൾ അതിന് തുക ചോദിച്ചിരിക്കുകയാണ്. ആ തുക നമ്മൾ കൊടുക്കേണ്ടി വരുമ്പോൾ, കേന്ദ്രം 600 കോടി രൂപ നൽകിയെന്ന് പറയുന്നതിൽ ആ തുക കുറവ് ചെയ്തുള്ള സംഖ്യ മാത്രമേ യഥാർത്ഥത്തിൽ സംസ്ഥാനത്തിന് ലഭിക്കുന്ന അവസ്ഥയുണ്ടാവുകയുള്ളൂ. ആ ഒരു നില ഇപ്പോൾ വന്നുകഴിഞ്ഞിട്ടുണ്ട്.

മി. സ്പീക്കർ: കാര്യങ്ങളെല്ലാം വിശദീകരിച്ചുകഴിഞ്ഞു. എന്താണിത്? ഈ നിലയിൽ സഭ നടത്തിക്കൊണ്ടു പോകാൻ കഴിയില്ല. സഭാ നടപടികൾ നിർത്തിവെച്ചിരിക്കുന്നു.

(പ്രതിപക്ഷാംഗങ്ങൾ ബഹളം വച്ചുകൊണ്ട് ഡയസ്റ്റിന് സമീപം  
വന്നുനിന്ന് സഭാനടപടികൾ തടസ്സപ്പെടുത്തിക്കൊണ്ടിരുന്നതിനാൽ രാവിലെ  
09.57-ന് സഭ നിർത്തിവച്ചു.)